

جامعہ حقانیہ کاترجمان

سہ ماہیہ

سہ ماہیہ

الحقانیہ

مجلد


الحقانیہ



بانی فقیر العصر حضرت مولانا مفتی عبدالرشید کوری مدنی قدس سرہ

شوال المکرم ۱۴۲۷ھ نومبر ۲۰۰۶ء فہرست

3	تحفظ حقوق نسواں میں اور حکومت کی ذمہ داری..... مفتی سید عبدالقدوس ترمذی مدظلہم
9	درس قرآن کریم..... " " "
11	درس حدیث..... شیخ الاسلام حضرت مولانا علامہ ظفر احمد عثمانی رحمہ اللہ
13	ملفوظات حکیم الامت رحمہ اللہ..... حضرت مولانا مفتی جمیل احمد تھانوی رحمہ اللہ
15	ماہ شوال کے چھ روزوں کے فضائل..... مولانا مفتی محمد رضوان تھانوی زید مجدہ
17	قوانین حدود و قصاص..... فقیہ العصر حضرت مولانا مفتی عبدالشکور ترمذی
25	کتاب "تعلیمات اسلام" ایک نظر میں..... " " "
29	مدارس دینیہ اور ان کی خدمات..... مولوی محمد علی اسعد صاحب
36	تزکیہ نفس..... حافظ محمد سمیع اللہ فراز صاحب
40	حضرت مولانا محمد یعقوب نانوتوی قدس سرہ..... فقیہ العصر حضرت مفتی عبدالشکور ترمذی رحمہ اللہ
42	شخی بگھارنا اور اس کا علاج..... مفتی محمد عبداللہ صاحب چنیوٹ
43	قانون وراثت سے متعلق متفقہ فتویٰ اور اس کا پس منظر..... مفتی سید عبدالقدوس ترمذی مدظلہم
46	الاستفتاء..... فقیہ العصر حضرت مولانا مفتی عبدالشکور ترمذی
48	تعارف و تبصرہ..... مولوی عابد محمود حقانی



خط و کتابت کیلئے: دفتر ماہنامہ الحقانیہ جامعہ حقانیہ ساہیوال سرگودھا

فون: 048-6786002/6786899

E-mail-alhaqqania@yahoo.com

کمپوزر: جناب حافظ سید عبدالغفور صاحب ترمذی پرنٹر: جناب محمد منیر صاحب فاکٹر پرنٹنگ پریس بلاک 8 سرگودھا

کلمۃ الحق

مفتی سید عبدالقدوس ترمذی مدظلہم

بسم اللہ الرحمن الرحیم

تحفظ حقوق نسواں بل اور حکومت کی ذمہ داری

بَعْدَ الْحَمْدِ وَالصَّلَاةِ : دین اسلام کی تعلیمات انسانی زندگی کے تمام شعبوں پر محیط ہیں یہ ایک جامع کامل اور مکمل ضابطہ حیات ہے، اسلامی تعلیمات عقائد، عبادات، معاملات، معاشرت اور اخلاق پر مشتمل ہیں، پھر ان میں سے ہر شعبہ کی الگ مستقل تفصیلات ہیں اسلامی قوانین میں سے ایک شعبہ فوجداری قوانین کا بھی ہے، حدود و شرعیہ ان کا ایک اہم حصہ ہیں ”حدود و قوانین شریعت میں ان کی اہمیت“ کے عنوان سے حضرت مولانا مفتی محمد تقی عثمانی مدظلہم یوں رقم طراز ہیں:

”حدود و شرعیہ“ ان سزاؤں کو کہا جاتا ہے جو چند جرائم کیلئے قرآن کریم یا نبی کریم صلی اللہ علیہ وسلم کی سنت نے مقرر کر دی ہیں، اس معاملے میں اسلام کا قانون فوجداری بڑا لچکدار ہے کہ اس میں چند گنے چنے جرائم کے سوا کسی بھی دوسرے جرم کی کوئی سزا ہمیشہ کیلئے مقرر نہیں فرمائی گئی، بلکہ تقریباً تمام جرائم کی سزا کا تعین حاکم وقت، قاضی وقت یا آجکل کی اصطلاح میں مقننہ (Legislature) یا عدلیہ (Judiciary) پر چھوڑ دیا گیا ہے، وہ حالات و واقعات کی مناسبت سے جو سزا چاہیں دے سکتے ہیں، جسے اصطلاح میں تعزیر کہا جاتا ہے، صرف چند جرائم ایسے ہیں جن کی سزا قرآن کریم یا سنت نے مقرر فرمادی ہے اور ان میں تبدیلی کا حق کسی کو نہیں دیا گیا، انہی سزاؤں کو ”حدود“ کہا جاتا ہے، چوری، ڈاکہ، زنا، شراب نوشی اور تہمت زنا جو ”حدود“ آرڈیننس“ کا اصل موضوع ہیں، انہی جرائم میں داخل ہیں۔ ان خاص جرائم ہی کو سزاؤں کے ابدی تعین کیلئے کیوں منتخب کیا گیا؟ اور انہیں بھی دوسرے جرائم کی طرح مقننہ یا عدلیہ کی صوابدید پر کیوں نہیں چھوڑا گیا؟ اس سوال کے جواب میں بہت کچھ کہا جاسکتا ہے اور کہا گیا ہے، لیکن فی الحال وہ ہمارے موضوع سے خارج ہے۔

میں ذاتی طور پر اس حقیقت پر ایمان رکھتا ہوں کہ وحی الہی کسی بات پر اسی وقت اصرار کرتی ہے جب عقل انسانی کے کسی معاملے میں ٹھوکر کھانے کا احتمال ہوتا ہے، لہذا اس معاملے کا تصفیہ عقل انسانی کے حوالے کرنے کے بجائے وحی الہی کی طرف سے اس کو دو ٹوک فیصلہ کر دیا جاتا ہے کہ کسی کی سمجھ میں آئے نہ آئے یہ فیصلہ ہر حالت میں واجب التعمیل ہے، ایسے معاملات میں بکثرت ایسا بھی ہوتا ہے کہ اس فیصلے کی تعمیل کچھ غیر مرئی یا معنوی فوائد کی بھی حامل ہوتی ہے جن میں سبب اور مسبب (Cause and effect)

(کارشتہ قابل دریافت نہیں ہوتا، شاید حدود کا معاملہ بھی ایسا ہی ہے اور اسی لئے آنحضرت صلی اللہ علیہ وسلم کا یہ ارشاد متعدد صحابہ کرام رضی اللہ عنہم اجمعین نے روایت فرمایا ہے کہ ”اللہ کی زمین میں کسی ایک حد کا عملی نفاذ چالیس روز کی بارش سے زیادہ بہتر ہوتا ہے“ (سنن نسائی حدیث ۴۸۲۱، کتاب قطع السارق، وابن ماجہ ۴۸۲۱)

اس لحاظ سے ایک اسلامی ملک میں حدود کے نفاذ کی اہمیت بالکل واضح ہے اور اس پر دلائل قائم کرنے کی ضرورت نہیں، یہ بات درست ہے کہ جب ایک سر اسر غیر اسلامی نظام قانون کو اسلامی سانچے میں ڈالنا ہو تو اس میں ترجیحات (Priorities) کے تعین میں آراء مختلف ہو سکتی ہیں، لیکن جہاں تک نفاذ حدود کا تعلق ہے اس کی اہمیت شک و شبہ سے بالاتر ہے، یہ بات بھی درست ہے کہ ”حدود“ اسلامی نظام قانون کا ایک حصہ ہے، اسلامی قانون اس میں منحصر نہیں ہے، نیز اسلام نے قانون کی جکڑ بندی کے علاوہ اصلاح معاشرہ کیلئے بھی بہت سے احکام دیئے ہیں، جن سے جرائم کی روک تھام میں بڑی مدد ملتی ہے، لہذا ایک اسلامی حکومت کا کام صرف نفاذ حدود نہیں ہے بلکہ ایک ایسا ماحول پیدا کرنا بھی اس کی ذمہ داری ہے جس کے نتیجے میں نفاذ حدود کی نوبت کم سے کم آئے لیکن یہ بھی اپنی جگہ درست کہ خود حدود اگر ٹھیک ٹھیک انصاف کے ساتھ نافذ کی جائیں تو وہ ایسا ماحول پیدا کرنے میں بڑا اہم کردار ادا کرتی ہیں اور ماحول کے مکمل پاکیزہ ہونے کے انتظار میں ان کے نفاذ کو غیر معین مدت تک معلق رکھنا بھی جائز نہیں (البلاغ ص ۵، اکتوبر ۲۰۰۶ء)

حضرت مدظلہم کے اس گرانقدر مضمون سے جہاں حدود اللہ کی اہمیت اور ضرورت و افادیت واضح ہوئی وہیں یہ بھی معلوم ہوا کہ ایک اسلامی ملک میں ان قوانین کا نفاذ کس قدر ناگزیر ہے۔ مملکت اسلامیہ پاکستان جو خالصہ اسلام کے نام پر معرض وجود میں آئی اور لاکھوں کروڑوں مسلمانوں نے اس کیلئے صرف اس لئے قربانی دی کہ اس دھرتی پر تمام قوانین اسلام کے مطابق ہوں گے اور پھر ایک طویل و مسلسل جدوجہد کے بعد آئین و قانون میں یہ بات طے ہو گئی کہ یہاں کوئی قانون قرآن و سنت کے مخالف نہیں بنایا جائے گا، جو قوانین پہلے سے خلاف اسلام چلے آ رہے ہیں انہیں بھی بدل کر قرآن و سنت کے مطابق کر دیا جائے گا۔ اس کیلئے حکومت نے باقاعدہ ایک ادارہ اسلامی نظریاتی کونسل کے نام سے قائم کیا جس میں قانون شریعت کے ماہرین علماء کرام تمام قوانین کا جائزہ لے کر خلاف اسلام قوانین کو تبدیل کرنے کی سفارش کرتے رہے، اس سلسلہ میں قانون کی حد تک اس کونسل نے بڑی پیش رفت کی اگرچہ اس کی اکثر سفارشات کو اب تک قانون کی شکل نہیں دی گئی تاہم اس مقصد کیلئے یہ ایک اہم ادارہ شمار ہوتا رہا۔

حدود و تعزیرات کے عنوان سے ملک میں جو قوانین رائج تھے چونکہ وہ بھی برطانیہ دور حکومت کے زمانہ

سے جاری تھے جن کو تبدیل کر کے قرآن و سنت کے مطابق ڈھالنا ضروری تھا چنانچہ اس حوالہ سے صدارتی آرڈیننس کے ذریعہ سب سے پہلے ۱۹۷۹ء میں جنرل ضیاء الحق مرحوم نے پاکستان میں حدود اللہ کے نفاذ کا اعلان کیا اور برطانویہ دور کے رائج قوانین کو بدل کر انہیں اسلامی قوانین میں ڈھالا گیا۔ مرحوم ضیاء الحق نے جن حدود کے نفاذ کا اعلان کیا ان میں حد سرقہ، حد زنا، حد قذف، حد زمر (شراب) اور قصاص کے قوانین شامل ہیں۔

جہاں تک شرعی حیثیت سے ان قوانین کا تعلق ہے تو ہر شخص بحیثیت مسلمان ان کو دل و جان سے تسلیم کرتا ہے کسی کیلئے بھی ”حدود اللہ“ کے انکار کی گنجائش نہیں، لیکن ایک طبقہ جو بنیادی طور پر سیکولر ذہنیت کا حامل ہے وہ سرے سے ہی ان حدود کا مخالف ہے اور مختلف پروپیگنڈوں کے ذریعہ سادہ لوح مسلمانوں کے قلوب و اذہان کو پریشان کر کے چاہتا ہے کہ وہ بھی ان حدود کی مخالفت میں ان کے ہمنوا ہو جائیں، افسوس کہ حکومت کا رویہ بھی کچھ اسی قسم کا ہے اب اس نے ”تحفظ حقوق نسواں بل“ کے نام سے جو مسودہ پیش کیا ہے یہ بھی اس سلسلہ کی ایک کڑی ہے، اس بل کی وجہ سے ملک اور بیرون ملک مسلمانوں میں خاصی تشویش پائی جاتی ہے اور عام تاثر یہی ہے کہ حکومت شاید اس کی آڑ میں سرے سے حدود اللہ کے نفاذ کا سلسلہ ہی ختم کرنا چاہتی ہے، خدا کرے کہ ایسا نہ ہو لیکن حالات و واقعات سے اس قسم کے اندیشے بڑھتے جا رہے ہیں، تاہم یہ خوش آئند بات ہے کہ اس سلسلہ میں ایک کمیٹی حکومت نے تشکیل دے دی ہے جس نے اس بل کا جائزہ لے کر اس کی خامیوں کو دور کرنے کی سفارش کی ہے، اگر حکومت ان سفارشات کی روشنی میں اس بل پر نظر ثانی کرنے کے بعد اسے منظور کرتی ہے تو امید ہے کہ یہ مسئلہ حل ہو جائے گا، لہذا ہم حکومت سے مطالبہ کرتے ہیں کہ وہ اس کمیٹی کی سفارشات اور ہدایات کے مطابق عمل کرے اور ملک کو اس بحران اور خلفشار سے بچائے ”حدود اللہ“ جیسے اہم ترین معاملہ میں کسی بھی لیت و لعل سے کام نہ لے۔

باقی جہاں تک آرڈیننس ۱۹۷۹ء کے ذریعہ نافذ کردہ ان قوانین کے قرآن و سنت کے مطابق ہونے یا نہ ہونے کا تعلق ہے تو ظاہر ہے کہ اگر اس میں کوئی ابہام ہے تو ارباب افتاء اور ماہرین قرآن و سنت پر مشتمل ایک بورڈ اس کیلئے تشکیل دیا جاسکتا ہے جو اس کا فیصلہ کرے، ہر شخص کی بات کا اس سلسلہ میں قطعاً اعتبار نہیں ہونا چاہئے۔ حد سرقہ کے حوالے سے خود احق نے بھی گزشتہ سال ۲۰۰۵ء میں بعض تجاویز تحریر کی تھیں جسے بین الاقوامی اسلامی یونیورسٹی اسلام آباد نے شائع بھی کر دیا ہے۔

بہر حال اس سلسلہ میں مثبت اصلاحی اور سنجیدہ کوشش سے انکار نہیں کرنا چاہئے، لیکن جہاں تک اسلامی حدود کے نفاذ کا تعلق ہے اس بارہ میں دورائے کی قطعاً گنجائش نہیں ہے، اللہ تعالیٰ مسلمانوں کو ان حقائق

کے سمجھنے اور حکومت کو بھی اس معاملہ میں پورے طور پر تعاون کی توفیق عطا فرمائیں، آئین اگر موجودہ حکومت خواتین اسلام کے حقوق کے سلسلہ میں واقعہ سنجیدہ ہے تو پھر اسے سارا زور حدود آئیننس کے بدلنے ہی میں نہیں صرف کرنا چاہیے بلکہ خواتین کے حقوق کے تحفظ کے لیے ان تجاویز پر بھی عمل کرنا ضروری ہے جو کمیٹی نے حکومت کو پیش کی ہیں، قارئین الحقانیہ کے ملاحظہ کیلئے ماہنامہ ابلاغ سے وہ تجاویز ذیل میں نقل کی جا رہی ہیں:

(۱) بل کو تحفظ نسواں کا نام دیا گیا ہے ہمارے معاشرے میں خواتین کے ساتھ جو حقیقی زیادتیاں ہو رہی ہیں ان کے سدباب کیلئے قانون سازی نہایت مستحسن اور ضروری اقدام ہے لیکن اس مجوزہ بل میں حدود آئیننس کی دفعات میں ترمیم کے سوا خواتین کے حقوق کے تحفظ سے متعلق کوئی اہم بات موجود نہیں ہے اور حدود آئیننس میں جو ترمیمات تجویز کی گئی ہیں ان میں چند کے سوا کسی سے خواتین کے ساتھ زیادتیوں کے ازالے میں کوئی مدد نہیں ملتی بلکہ بعض سے ان کی مشکلات میں اضافہ ہوگا، لہذا ہم یہ سمجھتے ہیں کہ اگر بل کا مقصود خواتین کے حقوق کا تحفظ ہے تو اس میں ان حقیقی مظالم کا سدباب ضروری ہے جو ہمارے معاشرے میں واقعہ خواتین کے ساتھ روا رکھے جا رہے ہیں، مثلاً ہمارے معاشرے میں عملاً عورتوں کو حق وراثت سے بالکل محروم کر دیا گیا ہے اس بارے میں قانون سازی کی ضرورت ہے کہ خواتین کے حق وراثت کو نصیب کرنا قابل تعزیر جرم قرار دیا جائے، نیز بہت سے علاقوں میں خواتین کو ان کی مرضی کے خلاف نکاح پر مجبور کیا جاتا ہے اس عمل کو بھی قابل تعزیر جرم قرار دیا جائے اسی طرح اکٹھی تین طلاقیں دے کر خواتین کیلئے جو مشکلات کھڑی کی جاتی ہیں اس کے سدباب کیلئے ایک ساتھ تین طلاقیں دینے کو قابل تعزیر جرم قرار دیا جائے، بہت سے شوہرائی بیویوں کو ان کے اعتقاد اور ضمیر کے خلاف گناہ کے کاموں پر مجبور کرتے ہیں اس کو قابل تعزیر جرم قرار دیا جائے اسی طرح قرآن شریف کے ساتھ نکاح، عورتوں کو نکاح کے بہانے بیچنا، نیز وٹہ سٹہ اور بیواؤں کے نکاح کو معیوب سمجھنا، یہ ساری رسمیں خلاف شرع اور خواتین کے حقوق کی خلاف ورزی ہے، غرض اگر واقعہ قانون کا مقصد خواتین کے حقوق کا تحفظ ہے تو ان کے ان جیسے حقیقی مسائل پر توجہ دے کر ان کو قانون کا حصہ بنانے کی ضرورت ہے۔

(۲) اگرچہ مجوزہ بل کے ذریعے حدود آئیننس میں بہت سی ترمیمات تجویز کی گئی ہیں لیکن ان ترمیمات میں بعض امور شریعت کے بھی خلاف ہیں اور خواتین کے ساتھ زیادتی پر بھی مشتمل ہیں مثلاً مجوزہ ترمیم کا نتیجہ یہ ہوگا کہ زنا بالجبر کی صورت میں مرد پر حد کی کوئی سزا کسی بھی صورت میں عائد نہیں ہو سکتی اور حد کی سزا صرف اس صورت میں ہوگی جب باہمی رضامندی سے زنا ہو، قرآن و سنت کی رو سے زنا بالجبر اور زنا بالرضا میں فرق یہ ہے کہ زنا بالرضا میں اگر مرد اور عورت دونوں کے خلاف زنا کا جرم چار گواہوں یا اقرار سے

ثابت ہو جائے تو زنا کی حدودوں پر جاری ہوگی البتہ زنا بالجبر کی صورت میں صرف مرد پر عائد ہوگی، یوں بھی زنا بالجبر زیادہ سنگین نوعیت کا جرم ہے اس لئے اگر زنا بالرضا پر حد جاری ہو رہی ہے تو زنا بالجبر پر تو بطریق اولیٰ حد جاری ہونی چاہئے، جو شخص زبردستی کسی عورت سے زنا کرے اس کو حد کی سزا سے بالکل چھٹی دے دینا نہ صرف شریعت کے خلاف ہے بلکہ خواتین کے ساتھ واضح زیادتی ہے، حدود آؤٹیننس میں ”زنا بالجبر“ کی سزا ”زنا بالرضا“ کے مقابلے میں اسی لئے زیادہ رکھی گئی ہے تعزیر میں بھی اور حد میں بھی، یعنی اگر مجرم غیر شادی شدہ ہو تو سو کوڑوں کی حد کے علاوہ عدالت اسے اپنی صوابدید پر کوئی اور تعزیری سزا بھی دے سکتی ہے جو سزائے موت تک ہو سکتی ہے۔ لہذا ہماری رائے میں جرم زنا (نفاذ حدود) آؤٹیننس کی دفعہ ۶ کو ترمیمی بل میں جو حذف کرنے کی تجویز دی گئی ہے وہ شریعت کے بھی خلاف اور خواتین کے ساتھ زیادتی کا موجب ہوگی۔

(۳) زنا بالجبر کی سزا حدود آؤٹیننس سے ختم کر کے تعزیرات پاکستان میں بطور تعزیر رکھ دی گئی ہے لیکن زنا بالرضا کی صورت میں اگر حد کی شرائط پوری نہ ہوں تو مجرم کو بالکل آزاد چھوڑ دیا گیا ہے حالانکہ اس صورت میں اگر بدکاری کا ثبوت کو اہوں وغیرہ سے ہو جائے تو اس پر تعزیری سزا جاری ہونا ضروری ہے، حدود آؤٹیننس میں اس کو زنا موجب تعزیر (Zina Liable to Tazier) قرار دیا گیا ہے اس میں یہ ترمیم ممکن ہے کہ اس کو زنا کا نام دینے کی بجائے بدکاری یا سیہ کاری وغیرہ کا کوئی نام دیا جائے لیکن ایسے مجرموں کو کسی بھی سزا سے آزاد چھوڑنا عملاً زنا بالرضا کی قانونی اجازت کے مرادف ہوگا، کیونکہ حد کی شرائط تو شاذ و نادر ہی کسی مقدمے میں پوری ہوتی ہیں اور اس ترمیم سے ایسی صورت میں تعزیر کا راستہ بالکل بند ہو جائے گا۔

(۴) حدود آؤٹیننس میں حد کے علاوہ بہت سے قابل تعزیر جرائم کو حدود آؤٹیننس سے نکال کر تعزیرات پاکستان میں داخل کیا گیا ہے بظاہر یہ ایک بے ضرورت تبدیلی معلوم ہوتی ہے لیکن ان جرائم کو حدود آؤٹیننس میں شامل کرنے کی وجہ یہ تھی کہ جو قابل تعزیر جرائم قابل حد جرائم سے ملتے جلتے ہیں ایک ہی عدالت میں ان کا فیصلہ ہو اور عدالتی کارروائی میں پیچیدگی پیدا نہ ہو، مجوزہ ترمیم کے نتیجے میں عملاً یہ صورت حال ہوگی کہ مثلاً اگر کوئی مجرم زنا کے مقدمے میں بری ہو گیا لیکن کسی لڑکی کو اغوا کرنے کا وہ مجرم ہے تو زنا کا مقدمہ تو وفاقی شرعی عدالت میں چلے گا وہاں سے بری ہونے کے بعد وفاقی شرعی عدالت اسے اغوا کی سزا نہیں دے سکے گی بلکہ اس کیلئے دوسری عدالتوں میں نئے سرے سے مقدمہ دائر کرنا ہوگا جس سے مظلوم خواتین کی مشکلات میں مزید اضافہ ہوگا۔

(۵) حدود آؤٹیننس کی دفعہ ۳ میں کہا گیا ہے کہ اس آؤٹیننس کو (Overriding effect)

حاصل ہوگا، یعنی اگر اس قانون اور دوسرے قوانین میں تعارض ہو تو حدود آؤٹینس دوسرے قوانین پر بالا ہوگا، مجوزہ بل میں حدود آؤٹینس کی یہ حیثیت ختم کر دی گئی ہے اس کی وجہ سے متعدد قانونی پیچیدگیاں پیدا ہو سکتی ہیں جو خود خواتین کیلئے مشکلات پیدا کر سکتی ہیں مثلاً حدود کا قانون ہر اس نکاح کو معتبر مانتا ہے جو شریعت کے مطابق ہو لیکن مسلم عائلی قوانین آؤٹینس کے تحت چونکہ کوئی طلاق چیر میں یونین کونسل کو نوٹس بھیجے بغیر قانوناً معتبر نہیں ہوتی اس لئے نوٹس کے بغیر کوئی عورت عدت کے بعد دوسرا نکاح کر لے تو عائلی قانون کے تحت وہ نکاح معتبر نہیں ہوتا، یہاں حدود آؤٹینس اور مسلم عائلی قانون میں تعارض ہے اگر حدود آؤٹینس کو (Overriding effect) نہ دیا جائے تو وہ عورت جس نے جائز شرعی نکاح کیا ہے محض ایک رسمی کارروائی نہ کرنے کی بنا پر زنا میں مزیایاب ہو سکتی ہے۔

(۶) اس بل کے ساتھ جو بیان اغراض و وجوہ (Overriding effect) ملحق ہے اس میں بہت سی باتیں واقعہ کے خلاف ہیں اور اس میں یہ کہا گیا ہے کہ لعان میں فسخ نکاح کا حق اس فوجداری عدالت کو نہ ہونا چاہئے جو لعان کی کارروائی کر رہی ہے بلکہ اس کیلئے تنسیخ نکاح کے قانون میں لعان کو وجہ تنسیخ بنا کر وہاں سے نکاح فسخ ہونا چاہئے، اس تجویز کا نتیجہ یہ ہوگا کہ جس عورت نے فوجداری عدالت میں لعان کی کارروائی مکمل کی اس کو نکاح فسخ کرانے کیلئے فیملی کورٹ میں نئے سرے سے کارروائی کرنی پڑے گی حالانکہ حدود آؤٹینس میں یہ کہا گیا تھا کہ پہلی عدالت ہی نکاح بھی فسخ کر دے گی، اس میں عورت کو نئے سرے سے دکھے کھانے کی ضرورت نہیں تھی۔

یہ چند موٹے موٹے نکات ہیں جو مجوزہ بل کے جائزے کے نتیجے میں سامنے آئے ہیں ان کے علاوہ بھی مجوزہ بل میں بہت سے امور قابل اعتراض یا غور طلب ہیں لہذا ہم سب کی یہ حتمی رائے ہے کہ اس بل کو عجلت میں منظور کرنا بے شمار مسائل پیدا کرے گا اسے ابھی اسمبلی سے منظور نہیں کرنا چاہئے بلکہ غیر جذباتی انداز میں اس پر ٹھنڈے دل سے غور و فکر اور تحقیق کے بعد پیش کیا جائے، اگر ہماری مذکورہ بالا معروضات منظور ہوں تو ہم بل کا دفعہ وار جائزہ لے کر اپنی مفصل رائے پیش کرنے کیلئے تیار ہیں۔

ہم بھی حکومت سے پرزور مطالبہ کرتے ہیں کہ وہ ان تجاویز پر عمل کرے اور انہیں قانون کی شکل میں ڈھال کر خواتین کے حقوق کے تحفظ کے لیے مؤثر اور اہم کردار ادا کرے۔ فقط

احقر عبد القدوس ترمذی غفرلہ

۲۵ رمضان المبارک ۱۴۲۷ھ

مفتی سید عبدالقدوس ترمذی مدظلہم

درس قرآن کریم

إِيَّاكَ نَعْبُدُ وَإِيَّاكَ نَسْتَعِينُ ۝

عبادت اور استعانت کا مطلب

عبادت کا معنی ہے کسی کی انتہائی تعظیم و محبت کی وجہ سے اس کے سامنے اپنی انتہائی عاجزی اور فرمانبرداری کا اظہار کرنا، اور استعانت کا معنی ہے کسی سے مدد مانگنا إِيَّاكَ نَعْبُدُ وَإِيَّاكَ نَسْتَعِينُ کا ترجمہ اب یہ ہوا کہ ”ہم صرف تیری ہی عبادت کرتے ہیں اور صرف تجھ ہی سے مدد مانگتے ہیں“۔

رابطہ اور مفہوم

اس آیت سے قبل کی آیات پر غور کرنے سے اس کا تعلق پہلی آیات سے ظاہر ہے کیونکہ الحمد للہ سے لے کر مملک يوم الدين تک اس حقیقت کو واضح کیا گیا ہے کہ انسان ماضی، حال، مستقبل تینوں زمانوں میں خدا تعالیٰ کا محتاج ہے، حق تعالیٰ نے اس کو ماضی کے زمانہ میں مابود سے بود کیا یعنی عدم سے وجود دیا، اس کو پیدا فرمایا اور اس کو کائنات کی تمام اشیاء سے زیادہ بہترین شکل دی اور عقل و بصیرت سے نوازا اور زمانہ حال میں اس کی تربیت اور پرورش کا سلسلہ جاری رکھا، زمانہ مستقبل میں بھی وہ اللہ تعالیٰ کا محتاج ہے کیونکہ روز جزا میں بھی سوائے خداوند عالم کے اس کا کوئی مددگار نہیں ہو سکتا۔

الغرض! انسان ان تینوں زمانوں میں اللہ تعالیٰ کا محتاج ہے جس کی تفصیل الحمد للہ سے لے کر مملک يوم الدين تک کر دی گئی ہے، اس کی روشنی میں واضح ہے کہ انسان اس حقیقت کو سمجھنے کے بعد یہی کہے گا کہ عبادت اور استعانت کا تعلق بھی اسی ذات سے ہونا چاہئے جو محتاج الیہ ہے، جس کا انسان ہر زمانہ اور ہر لمحہ محتاج ہے، اس کے سوا نہ کسی کی عبادت ہونی چاہئے اور نہ کسی سے مدد طلب کرنا چاہئے، یہ اس کی طبیعت اور عقل کا تقاضا ہوگا جس کا اظہار اس آیت میں کر دیا گیا ہے۔

اس میں جہاں حمد و ثناء کا پہلو ہے کہ عبادت و استعانت کے لائق وہی ہے دوسرا پہلو دعا اور درخواست کا بھی ہے کہ اے اللہ! ہماری مدد فرما یہی اور ایک حیثیت اور بھی ہے کہ اس میں انسان کو تعلیم دی گئی ہے کہ وہ اللہ تعالیٰ کے سوا کسی کی عبادت نہ کرے اور حقیقی طور پر اس کے سوا کسی کو حاجت روا اور مشکل کشا نہ سمجھے، کسی کے سامنے دست سوال دراز نہ کرے، رہا وسیلہ کا مسئلہ یعنی یہ کہ کسی نبی، ولی کو وسیلہ قرار دے کر اللہ تعالیٰ سے دعا مانگنا تو وہ اس

کے منافی نہیں ہے، اس کی کئی قسمیں ہیں جس کی تفصیل ہم ان شاء اللہ تعالیٰ آگے چل کر کریں گے۔
اس آیت میں یہ نہیں ذکر کیا گیا کہ ہم اللہ تعالیٰ سے کس کام میں مدد مانگتے ہیں، جمہور مفسرین نے لکھا ہے کہ اس کا ذکر نہ کرنے میں عموم کی طرف اشارہ ہے کہ ہم اپنے ہر دینی اور دنیاوی کام اور ہر مقصد میں صرف اللہ تعالیٰ سے مدد مانگتے ہیں۔

عبادت میں عموم

معلوم ہونا چاہئے کہ عبادت صرف نماز، روزہ ہی کو نہیں کہتے ہیں بلکہ اس کی بہت سی قسمیں ہیں، حضرت امام غزالی رحمہ اللہ نے اپنی کتاب ”اربعین“ میں اس کی قسمیں لکھی ہیں جو یہ ہیں:

(۱) نماز (۲) زکوٰۃ (۳) روزہ (۴) حج (۵) تلاوت قرآن (۶) ہر حالت میں اللہ تعالیٰ کا ذکر کرنا (۷) حلال روزی کیلئے کوشش کرنا (۸) پڑوسی اور ساتھی کے حقوق ادا کرنا (۹) لوگوں کو نیک کام کا حکم کرنا اور برے کاموں سے روکنا (۱۰) رسول اللہ صلی اللہ علیہ وسلم کی سنت کا اتباع کرنا۔

لہذا عبادت میں اللہ تعالیٰ کے ساتھ کسی کو شریک نہ کرنے کا مطلب یہ ہے کہ نہ کسی کی محبت اللہ تعالیٰ کی محبت کے برابر ہو، نہ کسی کا خوف اللہ تعالیٰ کے خوف کے برابر ہو، نہ کسی سے ایسی امید ہو جیسے اللہ تعالیٰ سے پر امید ہے اور نہ ہی کسی پر ایسا بھروسہ ہو جیسا کہ اللہ تعالیٰ پر ہوتا ہے اور نہ کسی کی اطاعت و خدمت کو اتنا ضروری سمجھے جتنا اللہ تعالیٰ کی اطاعت و خدمت کو ضروری سمجھتا ہو، نہ اللہ تعالیٰ کی طرح کسی کی نذر و منت مانے اور نہ ہی اللہ تعالیٰ کی طرح کسی کے سامنے اپنی مکمل عاجزی اور تذلل کا اظہار کرے اور نہ وہ افعال کسی بھی مخلوق کیلئے ظاہر کرے جو انتہائی عاجزی اور تذلل کی علامت ہیں جیسے رکوع، سجدہ وغیرہ، اس سے آیت مذکورہ کی جامعیت واضح ہے، استعانت و استمداد کی مزید تفصیل سورت کے ختم پر دیگر اہم مضامین کے ضمن میں کی جائے گی، واللہ الموفق والمعين۔

.....

وفیات: ۳ رمضان المبارک کو جامعہ کے مدرس حافظ غلام عباس صاحب کے چچا زاد بھائی اور جامعہ کے سابق طالب علم حافظ محمد شہباز طویل علالت کے بعد انتقال کر گئے، انا للہ وانا الیہ راجعون۔

۲۲ رمضان المبارک کو مولوی محمد ذوالفقار فاضل جامعہ حقانیہ کی والدہ ماجدہ منقصر علالت کے بعد انتقال کر گئیں، انا للہ وانا الیہ راجعون۔ قارئین الحقتانیہ سے مرحومین کی مغفرت اور بلندی درجات کیلئے دعا کی درخواست ہے۔

درس حدیث

رحمۃ (الفردوسی) ترجمہ بہجۃ (الفردوسی)

مؤلف: حضرت امام حافظ ابو محمد عبد اللہ بن ابی جمرہ الازدی الاندلسی رحمہ اللہ

مترجم: شیخ الاسلام حضرت مولانا علامہ ظفر احمد عثمانی قدس اللہ سرہ

صاحب واقعہ کو اپنا واقعہ خود بیان کرنا چاہیے

(۲۳) حدیث سے یہ بھی معلوم ہوا کہ جس شخص کو واقعہ پیش آیا ہو عالم کے سامنے وہ خود ہی اس کو بیان کرے دوسرا بیان نہ کرے کیونکہ حضرت خدیجہ نے ورقہ سے یوں کہا ذرا اپنے بھتیجے کی بات تو سنو! حالانکہ رسول اللہ صلی اللہ علیہ وسلم ان سے واقعہ بیان فرما چکے تھے (ان کو سب کچھ معلوم تھا اگر بیان کرنا چاہتیں تو کر سکتی تھیں مگر) انہوں نے خود نہیں بیان کیا بلکہ (اس کام کو) صاحب واقعہ کے حوالہ کیا (چنانچہ اس کے بعد ورقہ نے حضور سے دریافت کیا تو آپ نے خود سارا واقعہ بیان فرمایا) (الوجه الرابع والخمسون فیہ دلیل علی ان الواقع اذا وقع لامری الی قوله واحالت علی صاحب القضية)
 مفسر: یہ بھی آداب کلام میں سے ایک ادب ہے کہ صاحب واقعہ خود واقعہ کو بیان کرے۔

انسان اپنے لئے خیر کی تمنا کر سکتا ہے

(۲۴) حدیث میں اس بات کی بھی دلیل ہے کہ انسان اپنے لئے خیر کی تمنا کر سکتا ہے کیونکہ ورقہ نے اس بات کی تمنا کی کہ رسول اللہ صلی اللہ علیہ وسلم کی رسالت (اور تبلیغ) کے وقت جوان ہوتے (الوجه السادس والخمسون فیہ دلیل علی ان الانسان یتمنی الخیر لنفسہ ثم ذکر اختلاف العلماء فی ایمان ورقۃ فمن قائل یقول لم یحصل له الايمان بعد لانه لم یبلغ عمره زمن الرسالۃ ومن قائل یقول قد حصل له الايمان وهو الاظهر الی اخر ما قال)
 مفسر: اور یہ تمنا آیت لا تتمنوا ما فضل اللہ بہ بعضکم علی بعض کے خلاف نہیں کیونکہ مقصود جوانی کی تمنا نہ تھی (جو کہ غیر اختیاری ہے) بلکہ نصرت رسول کی تمنا تھی جو کہ امر اختیاری ہے اور تمنا کے احکام کی تفصیل بیان القرآن سے آیت مذکورہ کے تحت میں ملاحظہ ہو ۱۲۔

قانون عادت پر حکم لگانا جائز ہے

(۲۵) حدیث سے یہ بھی معلوم ہوا کہ جو شخص کسی چیز سے واقف ہوتا ہے وہ قانون عادت کے موافق

اس کے انجام کو پہچان لیتا ہے اور اس کو جائز ہے کہ مقدمات (اور مبادی) کو دیکھ کر انجام کے متعلق حکم لگا دے، کیونکہ رتہ کو جب یہ معلوم ہو گیا کہ رسول اللہ صلی اللہ علیہ وسلم کو رسالت (و نبوت) عطا ہوئی ہے تو وہ سمجھ گئے کہ آپ (وطن سے) ضرور نکالے جائیں گے، انہوں نے مقدمات کی صحت سے انتہاء (اور انجام) کی حقیقت کو معلوم کر لیا کیونکہ یہ اللہ تعالیٰ کی سنت جاریہ تھی جو کسی رسول میں مختلف نہیں ہوتی جیسا رتہ نے بیان کیا اور اس سے یہ بھی معلوم ہوا کہ (قانون) عادت کے موافق حکم لگا دینا جائز ہے بشرطیکہ اس سے کسی امر دینی میں اختلاف واقع نہ ہو (ذکرہ الشارح فی الوجه الرابع والاربعین ثم اعاده فی الوجه السابع والخمسين لھنا)۔

مفسر: حضرات صوفیہ بھی کسی کی کامیابی یا ناکامی کے متعلق مقدمات کو دیکھ کر حکم لگا دیتے ہیں جیسا طالین سے مخفی نہیں پس ان پر اعتراض کی گنجائش نہیں مگر یہ ظاہر ہے کہ مشائخ کے ایسے احکام ظنی ہوتے ہیں قطعی نہیں ہوتے۔

واقعات ملکوت کا انکشاف تربیت اور تقویت ایمان کا سبب ہے

(۲۶) رسول اللہ صلی اللہ علیہ وسلم کے اس ارشاد میں کہ میں نے نگاہ اوپر اٹھائی تو وہی فرشتہ جو غار حراء میں میرے پاس آیا تھا آسمان اور زمین کے درمیان ایک کرسی پر بیٹھا ہوا تھا اللہ تعالیٰ کی قدرتوں میں سے ایک قدرت کا اظہار ہے جب وہ کچھ کرنا چاہتے ہیں تو اس سے کہہ دیتے ہیں ہو جاوہ ہو جاتا ہے، تو جیسا اللہ تعالیٰ نے زمین کو بنی آدم کیلئے (فرش) بنایا ہے کہ جس طرح چاہتے ہیں اس میں چلتے پھرتے (اور کام کرتے) ہیں اسی طرح فرشتوں کیلئے ہوا کو (فرش) بنایا ہے کہ جس طرح چاہتے ہیں اس میں چلتے پھرتے (اور کام کرتے) ہیں، جس نے زمین کو زمین پر چلنے والوں کیلئے تھام رکھا ہے وہی ہوا کو اور اس کے اوپر چلنے والوں کو تھامتا ہے، اس کی قدرت میں علت اور معلول کچھ نہیں مگر یہ حقیقت (لوگوں کی) نگاہوں سے مخفی ہے اور رسول اللہ صلی اللہ علیہ وسلم کو یہ منظر صرف آپ کی تربیت اور ترقی کیلئے دکھلایا گیا تھا تا کہ آپ کا ایمان اور یقین قوی ہو جائے اور علم الیقین عین الیقین بن جائے اور یہی طریقہ حضور کے مبارک وارثوں کیلئے جاری ہے جب وہ اس قسم کے واقعات (بطور کشف کے) دیکھتے ہیں ان کا ایمان قوی ہو جاتا اور یقین کو ترقی ہو جاتی ہے جس سے ان کی تربیت اور مقامات ولایت میں ترقی ہوتی ہے (الوجه الثانی والستون قوله علیہ السلام فرفعت بصری الی قوله وترقی فی مقامات الولاية)۔

مفسر: مگر ایسے انکشافات کے درپے ہونا اور ان کے نہ ہونے سے غمگین ہونا ممنوع ہے کیونکہ یہ امور مقاصد میں سے نہیں ہیں اور نہ انسان کے اختیار کو ان میں کچھ دخل، اور غیر اختیاری امور کے درپے ہونا پریشانی کا سبب ہے، اگر کسی کو اس قسم کے واقعات پیش آجائیں وہ ان کے وقوع کو نعمت سمجھے اور جس کو پیش نہ آئیں وہ عدم وقوع کو نعمت سمجھے اور کام میں لگا رہے اور سدا غم نہ کرے کیونکہ مقصود ان پر موقوف نہیں ہے۔

مرسلہ: محمد صدیق عفا اللہ عنہ

ملفوظات حکیم الامت رحمہ اللہ تعالیٰ

از جمیل الکلام بقلم فقیہ الامۃ حضرت مولانا مفتی جمیل احمد تھانوی قدس سرہ

☆ خواجہ صاحب نے کہا میرا جی چاہتا ہے کہ مختصر نویسی سیکھ لوں اور ملفوظات ضبط کیا کروں مگر بڑھا طوطا کیا پڑ ہے، فرمایا بڑھے طوطے پر یا دیا ایک صاحب نے اپنی بیوی کے پڑھنے کو لکھا تھا کہ شوق تو بہت ہے مگر بڑھا طوطا کیا پڑ ہے، میں نے لکھا کہ دو بڑھی مینا ہیں، بڑھا طوطا نہیں پڑھتا نہ ہی بڑھی مینا تو پڑھ لے گی۔

☆ فرمایا ایک دفعہ سکندر فوج کا معائنہ کرنے لگا تو دیکھا کہ ایک بوڑھا آدمی دو آدمیوں کے سہارے سے گھوڑے پر سوار ہو رہا ہے، سکندر نے کہا کہ بڑے میاں ایسا کیا شوق ہے فوج میں بھرتی ہونے کا دو آدمیوں کے سہارے سے تو سوار ہوتے ہو، بوڑھے نے عرض کیا حضور سوار کرنے کو تو دو بھی کافی ہیں مگر اتارنے کو سو بھی کافی ہیں۔

☆ عورتوں کے ایثار پر فرمایا کہ میرے خسر صاحب لکھے پڑھے نہ تھے مگر خوش مزاج تھے، ایک دفعہ رات کو ان کی آنکھ کھلی تو خوشدامن صاحبہ کو کروٹیں بدلتے دیکھا پوچھا کی بات ہے؟ انہوں نے کہا پیاس لگ رہی ہے، فرمایا اٹھ کر پی لے دو بولیں بس اب کون اٹھے، آدمی بہت ذہین تھے تھوڑی دیر میں خود کروٹیں بدلنے لگے اور کہا کہ تم نے بھی کس چیز کا نام لے دیا اب مجھے بھی پیاس لگنے لگی، وہ یہ سن کر فوراً انھیں اور پانی لائیں، جب پانی لے آئیں تو انہوں نے کہا بس پی لو، اس ترکیب سے تمہیں پانی پلانا تھا، بہت بگڑیں اور لگیں خود کو کوسنے دینے۔

☆ آداب مجلس کے ذکر میں فرمایا کہ خاموشی کا میرے یہاں یہ حال ہے کہ جہاں دو آدمیوں نے کاٹا پھوسی کی تو میں کہتا ہوں کہ باہر جا کر باتیں کرو یہاں تو میری سنو یا مجھے سناؤ اور آپس میں گفتگو کرنے کی اگر کوئی ضرورت ہی ہو تو باہر جا کر کرو، ایک شخص جلال آباد کے رئیس آئے تھے مجلس کا رنگ دیکھ کر ایک شخص سے کہا کہ میں اور جگہوں پر بھی گیا ہوں سب جگہ ڈپٹیوں کا اجلاس ہوتا ہے اور یہاں جج کا اجلاس ہے یعنی ڈپٹی کے اجلاس میں تو مدعی مدعا علیہ کو ادوکیل وغیرہ وغیرہ کا شور ہوتا رہتا ہے اور جج کا اجلاس سکون محض ہوتا ہے۔

☆ فرمایا بعض خطوں میں لکھا آتا ہے کہ خطرات دفع نہیں ہوتے، میں لکھ دیتا ہوں تو اس سے دینی ضرر کیا ہوا؟ بس اس کا کوئی جواب نہیں۔

☆ فرمایا کہ حضرت حاجی صاحب نے مولانا گنگوہی سے پوچھا تھا کہ مقامات باطنی میں کہاں تک پہنچ گئے ہو؟ مولانا نے جواب میں لکھا کہ الحمد للہ مدح و ذم میرے لئے دونوں یکساں ہو گئے، پھر تو حضرت

نے بہت خوشی ظاہر فرمائی، پھر فرمایا کہ امتحان بھی ہوتا ہے اس طریق میں اور اکابر کا ہوتا ہے اور فرمایا کہ حضرت علم کی وجہ سے مولانا کا اس قدر ادب فرماتے تھے کہ ماواقف لوگ اگر اس برتاؤ کو دیکھتے تو مولانا کو پیر اور حضرت کو مرید سمجھتے، اتنا ادب تھا کہ حضرت نے مولانا سے کبھی پاؤں نہیں دبوائے، مولانا محمد قاسم صاحب سے تو کوارا فرما لیتے تھے مگر ان سے نہیں۔

امتحان پر فرمایا کہ حضرت جب تھا نہ بھون تھے تو ایک دفعہ مولانا گنگوہی مہمان تھے اور کھانا حضرت کے ساتھ ہی کھا رہے تھے، مولانا شیخ محمد صاحب تشریف لے آئے، پیر بھائی تھے بے تکلف تھے، فرمانے لگے آہ آج تو مرید صاحب کے حال پر بڑی نوازش ہو رہی ہے کہ ساتھ کھانا کھلایا جا رہا ہے، باوجودیکہ حضرت میں بے حد انکسار تھا خصوصاً مولانا کے ساتھ مگر اس وقت شانِ مشیخت کا غلبہ ہوا، فرمایا ہاں واقعی ہے تو میری نوازش ہی ورنہ ان کا تو یہ درجہ تھا کہ ہاتھ پر روٹی رکھتا اور روٹی پر دال اور کہتا کہ جاو ہاں بیٹھ کر کھا، منہ سے تو یہ فرمایا اور نکلیوں سے مولانا کی طرف دیکھا کہ کیا اثر ہوا، مولانا سے کسی نے پوچھا تھا کہ آپ پر کیا اثر ہوا؟ فرمایا کہ میں اس وقت یہ سمجھ رہا تھا کہ حضرت نے بڑی رعایت کی میں تو اس قابل بھی نہ تھا، اور مولانا بھی حضرت سے اتنے کھلے ہوئے اور اتنے بے تکلف تھے کہ خود حضرت کے پاس سہ دری میں (جس میں اب میں بیٹھتا ہوں) ایک صاحب ذکر میں مشغول تھے اور ذوق و شوق کے غلبہ میں اثناء ذکر میں عاشقانہ اشعار بکثرت پڑھ رہے تھے، ہمارے بزرگوں نے اثناء ذکر میں غلبہ شوق میں ایک دو شعر پڑھے تو ہیں مگر غلو نہیں تھا، غرض انہوں نے جب کثرت سے اشعار پڑھے اور مولانا یہاں پختہ رہے میں تھے جہاں اب حافظ اعجاز پڑھتے ہیں، یہیں سے پکار کر فرمایا کہ یہ مشاعرہ ہے یا ذکر، پھر فرمایا کہ میں بہت شرمندہ ہوا کہ حضرت کے ہوتے ہوئے مجھے کیا حق تھا مگر وہ بھی حضرت کی معنوی اذن سے تھا۔

☆ ایک صاحب نے خط میں لکھا کہ میں اس حال میں ہوں کہ نہ زندہ ہوں نہ مردہ، فرمایا اچھا تو ہے موت تو قبل ان تموتوا۔

☆ فرمایا مولانا محمد قاسم صاحب امراء کو دال، ساگ وغیرہ کھلاتے تھے اور غرباء کو گوشت، گھی وغیرہ، کسی نے سوال کیا کہ اس کی کیا وجہ ہے، تو اصلی وجہ تو اور تھی مزا فرمایا مہمان کو لذیذ کھانا کھانا چاہیے اور کلّ جدید لذیذ ان کیلئے یہ جدید ہے اور ان کیلئے وہ جدید۔

(۱) کہ غرباء محبوب ہیں امرا نہیں یہاں تک کہ خود حضور ﷺ نے ایک دعا کی ہے اللہم احیننی مسکینا وامتنی مسکینا واحشرنی فی زمرة المساکین ۱۲ جامع۔

مولانا مفتی محمد رضوان تھانوی زید مجدہ

ماہِ شوال کے چھ روزوں کے فضائل

حضرت ابو ایوب انصاری رضی اللہ عنہ سے روایت ہے کہ رسول اللہ صلی اللہ علیہ وسلم نے فرمایا: جس نے رمضان کے (فرض) روزے رکھے اور اس کے بعد پھر شوال کے مہینہ میں چھ (نفل) روزے رکھے لیے تو (اس کو پورے سال کے روزے رکھنے کی فضیلت عطا کی جائے گی اور اگر کوئی ہر سال ہمیشہ یہی عمل کرتا رہے گا تو فضیلت حاصل کرنے میں ایسا ہوگا) کو یا کہ اس نے ساری عمر روزے رکھے (مسلم، ابو داؤد، ترمذی، نسائی، ابن ماجہ) طبرانی کی روایت میں اس فضیلت کی وجہ اس طرح بیان کی گئی ہے کہ ”ہر دن کا روزہ (ثواب میں) دس روزوں کے برابر ہے“ (طبرانی)

فائدہ: چاند کے اعتبار سے ایک سال میں عموماً تین سو ساٹھ دن ہوتے ہیں اور اللہ تعالیٰ نے نیکی کا ثواب عطا فرمانے میں یہ فضل فرمایا ہے کہ ایک نیکی کا ثواب دس گنا عطا فرماتے ہیں چنانچہ قرآن مجید میں ارشاد ہے مَنْ جَاءَ بِالْحَسَنَةِ فَلَهُ عَشْرُ مِثَالِهَا (سورۃ انعام آیت ۱۶۰) مطلب یہ ہے کہ جو شخص اللہ تعالیٰ کے حضور ایک نیکی لے کر حاضر ہوگا اسے دس گنا ثواب عطا کیا جائے گا۔

اور رمضان کے تیس روزوں کے ساتھ شوال کے چھ روزوں کو ملا کر ۳۶ کے عدد کو دس میں ضرب دیا جائے تو تین سو ساٹھ کی تعداد نکلتی ہے، اس طرح رمضان کے پورے مہینہ کے روزوں سمیت شوال کے چھ روزے رکھ لینے سے پورے سال روزے رکھنے کا اجر حاصل ہوتا ہے، اگرچہ یہ اجر بطور فضل و انعام کے ہے، کو حقیقت میں سال بھر روزے رکھنے والے کے برابر نہیں، مگر کمزوروں کو کیلئے یہ تفضیلی اور انعامی اجر ہی کیا کم حیثیت رکھتا ہے۔ (شوال کے مہینے میں) چھ روزوں کا اجر دو مہینوں کے برابر ہے، اور اس طرح یہ اجر (ملا کر) پورے سال کے برابر ہوا (مسند احمد، نسائی، ابن حبان)

ایک اور روایت میں اس مسئلہ کو اس طرح واضح کیا گیا ہے:

اللہ تعالیٰ نے نیکی کا اجر دس گنا مقرر فرمایا ہے (اس لحاظ سے) ایک مہینہ کا اجر دس مہینوں کے برابر اور اس کے بعد (شوال کے) چھ روزوں کا (اجر دو مہینوں کے برابر اور کل) ملا کر پورے سال کے روزوں کے اجر کے برابر ہے (کنز العمال بحوالہ ابن حبان)

ایک روایت میں رمضان کے روزے رکھنے کے بعد شوال کے مہینہ میں چھ روزے رکھنے کی

فضیلت کو اس طرح بیان کیا گیا ہے:

جس شخص نے رمضان کے روزے رکھے اور پھر اس کے بعد شوال کے مہینہ میں چھ روزے بھی رکھے تو یہ روزہ دار اپنے (صغیرہ) گناہوں سے اس طرح چھٹکارا حاصل کر لیتا ہے جیسا کہ اپنی ماں کے پیٹ سے پیدا ہوا ہے (ترغیب وترہیب بحوالہ طبرانی فی الاوسط سند ضعیف)

سبحان اللہ! رمضان کے فرض روزے تو رکھنے کی اکثر مسلمانوں کو سعادت حاصل ہو ہی جاتی ہے، اس کے بعد پورے شوال کے مہینہ میں صرف چھ روزے رکھ کر پورے سال کے روزوں کی فضیلت واجرا کا نصاب اور کورس پورا کر لینا کوئی بھی مشکل کام نہیں، خصوصاً جبکہ رمضان کے فرض روزے رکھ لینے کے بعد صرف چھ روزوں کے اضافہ سے اتنی عظیم فضیلت بھی حاصل ہو رہی ہو کہ تمام صغیرہ گناہوں کی معافی کا پروانہ بھی حاصل ہو رہا ہو، ایسے وقت تو خوب شوق و ذوق اور نہایت اہتمام کے ساتھ ان روزوں کو رکھنا چاہئے۔

اگرچہ اس جیسی احادیث میں نیک اعمال سے گناہوں کی معافی صغیرہ گناہوں تک محدود ہوتی ہے، مگر اولاً تو صغیرہ گناہوں کی معافی بھی بہت بڑی نعمت اور دولت ہے، دوسرے کبیرہ گناہوں کی معافی کیلئے اللہ تعالیٰ نے تو بہ کا عمل مقرر فرمایا ہے اور تو بہ کسی بھی وقت انجام دی جاسکتی ہے، اگر کوئی اس کے ساتھ ہی ہر قسم کے کبیرہ گناہوں سے بھی شرعی اصولوں کے مطابق تو بہ بھی کر لے تو پھر اس کے کبیرہ گناہوں کے ساتھ صغیرہ گناہوں کی معافی ہو کر جو مقام و مرتبہ حاصل ہو گا وہ بالکل ظاہر و باہر ہے اور محتاج بیان نہیں۔

یہاں کسی کو یہ شبہ ہو کہ اگر کسی مرتبہ رمضان کا مہینہ تیس دن کے بجائے انتیس دن کا ہو تو پھر شوال کے چھ روزے رکھنے لینے کے بعد تعداد چھتیس کو نہیں پہنچتی بلکہ صرف پچیس تک پہنچتی ہے پھر پورے سال کی فضیلت کس طرح حاصل ہو سکے گی؟ اس کا جواب یہ ہے کہ مہینہ کے ۲۹ یا ۳۰ دن کا ہونا یہ اللہ تعالیٰ کے قبضہ قدرت میں ہے، بندہ کا اس میں کوئی اختیار نہیں اور پھر ہر مومن بندہ کی نیت یہی ہوتی ہے کہ اگر رمضان کا مہینہ ۳۰ دن کا ہو تو وہ تیس ہی روزے پورے کرے گا، لہذا اللہ تعالیٰ کے فضل کا تقاضا یہ ہوا کہ جو چیز بندہ کے اختیار میں نہیں اور بندہ کی نیت بھی اس عمل کو انجام دینے کی ہے، وہاں ثواب پورا پورا ہی عطا فرماتے ہیں اور کوئی کمی نہیں فرماتے، لہذا رمضان کا مہینہ ۲۹ دن کا ہونے کی صورت میں بھی ان شاء اللہ تعالیٰ اجر پورا پورا ہی حاصل ہو گا۔

(بشکریہ ماہنامہ التبلیغ)

فقیر العصر حضرت مفتی عبدالشکور رزمی رحمہ اللہ

قوانین حدود و قصاص (آخری قسط)

چند ضروری گذارشات بابت ایجنڈ اور کنگ گروپ برائے جائزہ قوانین حدود و قصاص

عورت کی دیت مرد کی دیت سے نصف ہے

ودیۃ المرأة علی النصف من دية الرجل وقد ورد هذا اللفظ موقوفا علی علی (والموقوف فی مثله كالمرفوع ولا مدخل للرأی فی التقدير) ومرفوعا الی النبی صلی اللہ علیہ وسلم..... والحجة علی ما رویناه بعمومه ولأن حالها انقص من حال الرجل ومنفعتھا (ہدایہ ص ۵۲۹ ج ۴)

اخرج البيهقي عن معاذ بن جبل قال قال رسول الله صلى الله عليه وسلم دية المرأة علی النصف من دية الرجل واخرج ابراهيم عن علي أنه قال عقل المرأة علی النصف من عقل الرجل شرح نقایہ (حاشیہ ہدایہ ص ۷۷)

بدائع میں ہے (ترجمہ) اور مقتول اگر عورت ہو تو اس کی دیت مرد کی دیت کا نصف ہے کیونکہ صحابہ کرام رضی اللہ عنہم کا اس پر اجماع ہے، چنانچہ سیدنا عمر، سیدنا علی، ابن مسعود اور زید بن ثابت رضوان اللہ تعالیٰ علیہم سے روایت ہے کہ انہوں نے عورت کی دیت کے بارہ میں کہا تھا کہ یہ مرد کی دیت کا نصف ہوگی اور ایسی کوئی روایت نہیں کہ کسی نے ان سے اختلاف کیا ہو، لہذا یہ اجماعی مسئلہ ہے، علاوہ ازیں اپنی میراث اور شہادت میں مرد کے نصف پر ہوتا ایسی ہی دیت میں ہے (البدائع ص ۵۹)

اس کے علاوہ عاقلہ پر دیت کی صورت میں عورت اس میں بطور حصہ دار شریک نہیں ہوتی جیسا کہ عاقلہ کی تفصیل سے واضح ہے ولیس علی النساء والذرية ممن كان له حظ في الذیوان عقل (ہدایہ ص ۶۳۲ ج ۱)

عورتوں اور بچوں پر جن کا دیوان میں حصہ ہے دیت نہیں ہے۔ امام محمد کی اصل روایت یہی ہے اور یہی اصح ہے امام طحاوی نے اس کو اختیار کیا ہے (حاشیہ ہدایہ ص ۷۷)

جمہور فقہاء کے نزدیک عورت کی دیت مرد کی دیت سے آدھی ہے اس کے بعض دلائل اور پر مذکور ہیں، یہ مسئلہ قیاسی نہیں قیاس کو اس میں دخل نہیں، البتہ تائید میں قیاس کو پیش کیا گیا ہے، مسئلہ کا مدار نقل پر ہے،

ہمارے دور کے بعض علماء کے نزدیک عورت کی دیت مرد کے مساوی ہے اس کے بارہ میں علماء کرام نے تفصیل سے تحقیق لکھ دی ہے جس میں ان کے دلائل کا جواب بھی ہو گیا ہے، اس لئے جمہور فقہاء کے مذہب پر ہی عمل کرنا چاہئے، یہ نقل اور عقل کے موافق ہے۔

قانون ہذا کی دفعہ ۳۳۰ کی رو سے دیت مقتول کے ورثاء کے درمیان حصہ وراثت تقسیم ہوتی ہے، کہا گیا ہے کہ دیت مقتول کے پسماندگان کو معاوضہ کے طور پر دی جاتی ہے یہ مقتول کا ترکہ نہیں کہ اسے مقتول کے ورثاء میں حصہ وراثت تقسیم کیا جائے (ایجنڈا ص ۸)

اس کے بارہ میں عرض ہے کہ دیت مقتول کے ورثاء میں حصہ وراثت تقسیم ہوگی، یہی صحیح اور ثابت بالسنتہ ہے، آنحضرت صلی اللہ علیہ وسلم نے اشیم الضبابی کی عورت کو اس کے زوج کی دیت میں حصہ وراثت دلویا تھا جیسا کہ ترمذی میں ہے اور اس حدیث کو ترمذی نے لہذا حدیث حسن صحیح کہا ہے، اس کے الفاظ حسب ذیل ہیں:

عن سعید بن المسیب قال: قال عمر الذیة علی العاقلة ولا ترث المرأة من دية زوجها شيئاً فاخبره الضحاک بن سفيان الکلابی ان رسول الله صلى الله عليه وسلم كتب اليه: ان ورث امرأة اشيم الضبابی من دية زوجها (ازعلاء السنن ص ۳۰۰ ج ۱۸ مطبوعہ دار القرآن کراچی)

واخرج الدارمی عن عمرو وعلی وزید قالوا الذیة اورث كما يورث المال وعن ابی قلابة قال: الذیة سبيلها سبيل الميراث وعن ابراهيم قال الذیة علی فرائض الله وعن ابن شهاب قال العقل ميراث بين ورثة القتل علی کتاب الله وفرائضه (ازعلاء السنن ص ۲۲)

ضحاک بن سفيان الکلابی کی روایت سن کر حضرت عمر رضی اللہ عنہ نے بھی اپنی پہلی رائے سے (کہ دیت خاصہ مقتول کے عصبات کیلئے ہے) رجوع کر لیا تھا۔

وروی الامام احمد باسنادہ عن عمرو بن شعيب عن ابیه عن جدّه انّ النبی صلی اللہ علیہ وسلم قضی انّ العقل ميراث بين ورثة القتل علی فرائضهم ... حدیث عمرو بن شعيب عن جدّه اخرجہ الهیثمی فی مجمع الزوائد وقال رواه احمد ورجاله ثقات اه (۳۳۰/۴)

وفیه ایضاً عن انس بن مالک رضی اللہ عنہ ان قتل اشیم کان خطاً
رواہ الطبرانی ورجالہ رجال الصّحیح (ازاعلاء ص ۳۵۴ ج ۱۸)

فالاظہر فی تفسیر الذیۃ ما ذکرہ صاحب الغایۃ اخرا قال والذیۃ اسم
لضمان یجب بمقابله الأدمی او طرف منه سمی بها لانہا تجری عادۃ لانہا
قلما یجری فیہ العفو لعظم حرمة الأدمی (ازتکملہ فتح القدیر ص ۳۰۱ ج ۸)
وروی سعید بن المسیب ان النبی صلی اللہ علیہ وسلم قال فی النفس
الذیۃ وفی اللسان الذیۃ وفی المارن الذیۃ وهکذا فی کتاب الذی کتبہ
رسول اللہ صلی اللہ علیہ وسلم لعمر و بن حزم کما سیأتی (//)

یہ حدیث بھی اس کی دلیل ہے کہ دیت آدمی اور اس کے کسی عضو کے بدلے میں واجب ہوتی اور
ولی کو قاتل کی طرف سے دی جاتی ہے والاصل فی وجوبہا علی العاقلۃ قولہ علیہ السلام
فی حدیث حمل بن مالک لاولیاء قوموا فادوہ (ہدایہ کتاب المعاقل ص ۶۲۹ ج ۴)
اور بعض صورتوں میں قاتل کے مال میں دیت واجب ہوتی ہے مثلاً قاتل ابن کے مال میں دیت
واجب ہوتی ہے اور وہ حالاً ہوتی ہے بخلاف دیت علی العاقلہ کے کہ وہ تین سال میں ادا کی جاتی ہے۔

شمس الانمہ نرسی رحمہ اللہ فرماتے ہیں: رجل قتل رجلاً خطأ فالذیۃ بین جمیع
الورثۃ والموصی لہ بالثلث کسائر التركة لان الذیۃ مال ہو بدل نفسہ فیکون
ترکۃ لہ بعد موتہ کسائر اموالہ وقد صحّ رجوع عمر عن هذا (یعنی انما
الذیۃ للعصبات خاصۃ) حیث روى لہ الضحاک بن سفیان الکلابی الحدیث
کما روینا ولاحق للموصی لہ بالثلث فی دم العمد لان موجبہ القصاص ولیس
بمال ولا یحتمل التملیک ما یعقد الخ (ص ۱۶۴ ج ۲۶)

ہدایہ میں ہے: واصل هذا ان القصاص حق جمیع الورثۃ وكذا الذیۃ الخ
(ص ۵۵۶ ج ۴)

شرح کنز للعلمائۃ الزیلعی میں ہے: الذیۃ اسم للمال الذی ہو بدل النفس
الخ (ص ۱۳۶ ج ۴)

علامہ احمد اشبلی محشی شرح الکفر لکھتے ہیں: ذکر مسائل کتاب الذیۃ بعد کتاب

الجنایات لان الذیة احد موجبی الجنایة فی الأدمی الخ (۱۱)

مطلب یہ ہے کہ دیت جنایت سے واجب ہونے والی دو چیزوں میں سے ایک ہے، ایک قصاص دوسری دیت، اصل قصاص ہے مگر کسی عارض کی وجہ سے جیسے خطا سے جنایت ہوئی ہو دیت واجب ہوتی ہے۔ اس سے ثابت ہوا کہ دیت واجب ہے اور یہ واجب ہوتی ہے بوجہ جنایت کے جیسے کہ قصاص واجب ہوتا ہے۔

جنایت کے دو موجب ہیں، اول قصاص، جب وہ ساقط ہو جائے تو اس کا بدل دیت واجب ہوتی ہے۔

ہدایہ میں ہے: واذا سقط القصاص بنقلب نصیب الباقین مالا الخ (ص ۵۵۶ ج ۴) جیسے قصاص حق ہے وارثوں کا ایسے ہی اپنی شرائط سے دیت بھی وارثوں کا حق ہے۔
شمس الائمہ السرخسی لکھتے ہیں: ہماری دلیل نبی صلی اللہ علیہ وسلم کا قول ہے جس نے مال یا حق چھوڑا ہو وہ اس کے وارثوں کا ہے اور قصاص حق ہے اس کا اس لئے کہ اس کے نفس کا بدل ہے تو ہوگی میراث اس کے تمام وارثوں کی جیسا کہ دیت (المبسوط ص ۱۵۷ ج ۲۶)

دیت مال نفس کے بدلہ میں دی جاتی ہے، پھر اس کے ترکہ میں داخل ہونے میں کیا شبہ ہے، وہ یقیناً ترکہ میت مقتولہ میں داخل ہے جیسا کہ شمس الائمہ السرخسی وغیرہ فقہاء نے تصریح کی ہے، وہ ورثہ مقتول کا حق ہے اور جیسے میت کا مال ترکہ میت ہوتا ہے اسی طرح میت کا حق بھی اس کا ترکہ ہوتا ہے جیسا کہ مبسوط سرخسی سے اوپر حضور صلی اللہ علیہ وسلم کا ارشاد گذرا۔

یہ جو کہا جا رہا ہے کہ دیت مقتول کا ترکہ نہیں صحیح نہیں، جس طرح اس کا مال ترکہ ہے اسی طرح اس کا ”حق“ بھی ترکہ ہے، اسی بنیاد پر تو اس کے وارث قصاص کے حقدار ہوتے ہیں، قصاص بھی تو مال نہیں بلکہ حق ہے، اسی طرح دیت بھی حق میت ہے اس کے بھی تمام وارث حقدار ہوں گے۔

قرآن کریم سے بھی ثابت ہو رہا ہے کہ دیت مقتول کے وارثوں کا حق ہے، اللہ تعالیٰ کا ارشاد ہے
وما کان لمؤمن ان یقتل مؤمناً الا خطاً (الی قولہ) وان کان من قوم بئینکم
وبینہم ميثاق فدیة مسلمة الی اہلہ وتحریر رقبة مؤمنة الآية (پے)

خلاصہ ترجمہ: اور کسی مومن کی شان نہیں کہ وہ کسی مومن کو (ابتداءً) قتل کرے لیکن غلطی سے (ہو جائے تو اور بات ہے) اور جو شخص کسی مومن کو غلطی سے قتل کر دے تو اس پر (شرعاً) ایک غلام یا لونڈی

کا آزاد کرنا (واجب) ہے اور خوبہا (بھی واجب ہے) جو اس (مقتول) کے خاندان والوں کے (یعنی ان میں جو وارث ہیں بقدر حصص میراث) حوالہ کردی جاوے (اور جس کے کوئی وارث نہ ہو بیت المال کا سقم وارث کے ہے) مگر یہ کہ وہ لوگ (اس خوبہا) کو معاف کر دیں (خواہ کل یا بعض اتنی ہی معاف ہو جاوے گی) (بیان القرآن ص ۴۵ ج ۳)

قاضی ثناء اللہ صاحب رحمہ اللہ تفسیر مظہری میں فرماتے ہیں (یہ قاضی صاحب شاہ ولی اللہ دہلوی رحمہ اللہ کے شاگرد ہیں) قوله تعالى مسلمة مؤدلة الى اهلہ ای اهل المقتول یعنی ورثہ بصرفقونہا مصارف ترکته فی تجهیزہ و ما بقی فی اداء دیونہ ثم ما بقی فی انفاذ وصایاہ من الثلث وما زاد ان شاء و وما بقی یقسم بین الورثۃ کسائر الموارث، الا ان یصدقوا یعنی ان یعفوا ای الورثۃ او المقتول بعد الجرح قبل ان یموت (تفسیر مظہری ص ۳۸۱ ج ۳)

فدية مسلمة الى اهلہ سے ثابت ہو رہا ہے کہ دیت واجب ہے اور مقتول کے وارثوں کا حق ہے، ان کے سپرد کی جائے گی، وارثوں کو اس میں ہر طرح سے ہر طرح تصرف کا اختیار ہے جیسا کہ تفسیر مظہری میں تصریح ہے۔

الا ان یصدقوا وارثوں (یا مقتول کو جرح کے بعد موت سے پہلے) دیت کے معاف کرنے کے اختیار دینے سے ثابت ہو رہا ہے کہ یہ دیت وارثوں کی ملکیت ہے، ملکیت کے بغیر معافی متصور نہیں ہے، اس لئے وارثوں کی اجازت کے بغیر دیت میں کسی طرح کا کوئی تصرف کرنا بغیر اجازت کے ملک غیر میں تصرف قرار پائے گا جو کہ ناجائز ہے۔

دیت کو ورثہ مقتول کے سوا کسی اور مصرف میں صرف کرنا دیت کی مشروعیت کی حکمت اور افادیت کے بھی خلاف ہے، یہ تو اس لئے مشروع ہوئی ہے کہ مقتول کا اس کے وارثوں کو ایک قسم کا بدلہ مل جائے، نفس کا بدلہ اگرچہ نفس ہی ہے مال نہیں ہے مگر بالکل ہدر ہونے سے بچانے کیلئے مال کو شرعاً بدل قرار دے دیا گیا کیونکہ قاتل کی نیت قتل کی نہیں تھی بلکہ اور کوئی مانع تھا۔

قاعدہ

ہدایہ میں یہ قاعدہ لکھا کہ محل جزا میں جو مصدر مقرون بحرف فا ہو اس مصدر سے امر مراد ہوتا ہے، عبارت یہ ہے: والمصدر المقرون بحرف الفاء فی محل الجزاء یراد به الامر۔

اس کی شرح میں علامہ قاضی زادہ آفندی لکھتے ہیں:

نظيره قوله تعالى فحضر الرقاب اي فاضربوها وقوله تعالى فتحرير رقبة مئة اي فليحررها الخ (ص ۱۹۱ ج ۸ تكملة فتح القدير)

جب تحریر رقبة مئة مصدر امر کے معنی میں ہوا اور امر کا موجب و جوب ہے اور ردية مسلّمة الی اہلہ اس پر معطوف ہے معطوف کا حکم وہی ہے جو معطوف علیہ کا ہوتا ہے، اس لئے قتل خطا پر تحریر رقبة اور مقتول کے ورثہ کو (اہلہ کی تفسیر ورثہ سے کی گئی ہے) دیت سپرد کرنا واجب ہے اور اس دیت کو نفس مقتول خطا کا شرعاً بدلہ قرار دیا گیا ہے، بغیر معاوضہ نفس ورثہ مقتول کو ابتداءً نہیں دی جاتی کہ جس طرح چاہیں اس کو صرف کر لیں، بلکہ اس کو ورثہ مقتول کا حق نفس مقتول کے معاوضہ میں شرعاً قرار دیا گیا ہے جیسا کہ قرآن کریم کی آیت کریمہ مجولہ بالا اور ضحاک بن سفیان الکلابی کی حدیث سے ثابت ہو رہا ہے کہ اشیم النضابی کی عورت کو اس کے خاوند کی دیت میں سے حصہ وراثت دلایا گیا تھا جیسا کہ اوپر تفصیل سے گذرا۔

نورخ: ”جس صورت میں شرعاً دیت کا کوئی حقدار نہ ہو، مقتول لا وارث ہو اور بیت المال ہی حقدار ہو تو اس دیت کو مغانعامہ میں خرچ کیا جاسکتا ہے“ اس پر غور کیا جاسکتا ہے۔

دفعہ ۳۲۳ میں دیت کی مقدار کا تعین احکام شرع کے تابع عدالتوں کی صوابدید پر چھوڑ دیا گیا ہے، اس سے بھی عدالتوں کے فیصلوں میں اختلاف اور عوام میں انتشار پیدا ہوگا، ہر شخص عدالتوں کے مختلف فیصلوں پر تنقید کرے گا اور عدالتوں کو تعین کرنے میں دقت کے علاوہ ان پر تہمت کا دروازہ کھلے گا، اس لئے دیت کی تعین کر دینی ضروری ہے تاکہ عدالتوں کو فیصلوں میں سہولت بھی حاصل ہو اور یکسانیت بھی رہے۔

دیت کی تفصیل

دية شبه العمدة عن علقمة والاسود قال قال عبد الله في شبه العمدة خمس وعشرون حقة وخمس وعشرون جذعة وخمس وعشرون بنات لبون وخمس وعشرون بنات مخاض، اخرجه ابو داود وسكت عنه هو والمنذرى زيلعي (اعلاء السنن ص ۱۴۳ ج ۱۸) اسی طرح ہدایہ ص ۵۶۸ ج ۴ پر ہے۔

امام ابو حنیفہ رحمہ اللہ نے حدیث ابن مسعود کو ترجیح اس وجہ سے دی ہے کہ چار قسموں کے ساتھ تغلیظ متفق علیہ ہے اور تین قسموں سے تغلیظ اختلافی ہے، متفق علیہ پر عمل کرنا نسبت اختلافی پر عمل کرنے کے رائج ہے (اعلاء السنن ص ۱۴۳ ج ۱۸) چار قسموں کی تفصیل اوپر ذکر کر دی گئی ہے۔

دیت قتل خطا

عن عبد اللہ بن مسعود قال : قال رسول اللہ صلی اللہ علیہ وسلم فی دية الخطأ عشرون حقة وعشرون جذعة وعشرون بنت مخاض وعشرون بنت لبون وعشرون ابن مخاض ذكر، اخرجه ابو داود وسکت عنه وقال هو قول عبد اللہ (اعلاء السنن ص ۱۴۴ ج ۱۸)

وقال الترمذی لا نعرفه مرفوعاً الا من هذا الوجه وقد روى عن عبد اللہ مرفوعاً (شرح نقایہ)

اور قواعد حدیث کے مطابق موقوف بھی اسی طرح کے مسئلہ میں حکم میں مرفوع کے ہے اور سماع پر موقوف ہے کیونکہ قیاس کو مقدار مقرر کرنے میں دخل نہیں ہے اس لئے سماع پر موقوف ہے۔

اسی طرح ہدایہ (ص ۵۶۸ ج ۴) میں ہے کہ قتل خطا کی دیت سواونٹ پانچ قسم کے ہیں اور اوپر کی تفصیل کے مطابق ذکر کیا ہے اور لکھا ہے کہ یہ ابن مسعود رضی اللہ عنہ کا قول ہے، نبی کریم صلی اللہ علیہ وسلم نے قتل خطا میں اسی طرح پانچ قسم کے اونٹوں کا فیصلہ فرمایا تھا۔

مختلف روایات میں جس روایت کو اختیار کیا ہے اس میں تخفیف ہے اور تخفیف قتل خطا کے مناسب ہے اس لئے اسی پر عمل کرنا چاہئے (عنایہ شرح ہدایہ)

اونٹوں کے علاوہ دیت

ہدایہ ص ۵۶۹ ج ۴ میں ہے کہ سونا ایک ہزار دینار اور چاندی دس ہزار درہم دیت میں دیئے جائیں گے۔ حضرت عمر رضی اللہ عنہ سے روایت کیا گیا ہے کہ نبی صلی اللہ علیہ وسلم نے ایک مقتول کی دیت کا فیصلہ دس ہزار درہم سے کیا تھا، اور گایوں میں سے دو سو گائیں اور بکریوں میں سے دو ہزار بکریاں اور کپڑوں کے دو جوڑے ہر جوڑا دو کپڑوں کا ہو، حضرت عمر رضی اللہ عنہ نے ہر مال والے کے ذمہ اسی طرح مقرر کیا ہے (کذا فی الہدایہ ص ۵۶۹ ج ۴)

روایات میں مختلف وزن کے درہم کا ذکر آتا ہے مگر دیت میں دس ہزار درہم پر سب کا اتفاق ہے اس سے زیادہ میں اختلاف ہے، تو جس مقدار پر اتفاق ہے اور وہ متیقن ہے اس پر ہی عمل کرنا چاہئے اور وہ دس ہزار درہم اور ایک ہزار دینار ہیں، ہر دینار دس درہم کا ہے، اسی واسطے زکوٰۃ میں سونے کا نصاب بیس دینار اور چاندی کا دو سو درہم مقرر کیا گیا ہے اور اس میں کسی کو اختلاف نہیں ہے، گویا شرع نے دس درہم کو ایک دینار کی قیمت قرار دیا ہے، سونے کی بیس مثقال میں زکوٰۃ ہے اور چاندی کی دو سو درہم میں، دو سو درہم

بیس دینار کے برابر ہوئے، اسی طرح ہر دینار کے مقابلہ میں دس درہم دیت میں شمار کرنے چاہئیں۔
جنین کی دیت میں بیسواں حصہ واجب ہوتا ہے، رسول اللہ صلی اللہ علیہ وسلم نے جنین کی دیت میں پانچ سو درہم کا فیصلہ فرمایا (کذا فی الزیلعی)

اس سے ثابت ہوا کہ دیت دس ہزار درہم ہے، کیونکہ جب پانچ سو درہم بیسواں حصہ ہوا تو کامل دیت دس ہزار درہم ہوگی۔ فقط

باقی ایجنڈے پر پھر عرض کیا جائے گا، امید ہے کہ تحریر پر غور فرمایا جائے گا۔

سید عبدالشکور ترمذی

مہتمم جامعہ حقانیہ ساہیوال سرکودھا

رکن اسلامی نظریاتی کونسل پاکستان

۳ شوال المکرم ۱۴۲۱ھ ۳۰ دسمبر ۲۰۰۰ء

(۱) ولكن مع كم حشرات في بطون المقابر

افسوس صد افسوس کہ حضرت اقدس ترمذی قدس سرہ کی زندگی کی یہ آخری تحریر ثابت ہوئی، آپ نے ۳ شوال المکرم ۱۴۲۱ھ کو یہ تحریر مکمل فرمائی اور ۴ کو اس پر نظر ثانی فرما کر احقر کے سپرد کیا کہ اسے نظریاتی کونسل کے چیئرمین صاحب کو بھیج دیا جائے، احقر ابھی یہ تحریر گرامی بھیج بھی نہ پایا تھا کہ ۵ شوال بعد مغرب حضرت اقدس اس دار فانی سے عالم جاودانی کی طرف انتقال فرمائے گئے، انا للہ وانا الیہ راجعون۔

یہ مضمون حضرت اقدس کا آخری مضمون ہے جو بہت سے علمی فوائد اور گراں قدر تحقیقات پر مشتمل ہے جسے عوام و خواص کے افادہ کیلئے الحقائق میں شائع کیا گیا، خدا تعالیٰ حضرت کیلئے اسے رفیع درجات کا سبب اور باریات صالحات بنائیں اور امت کو منفعہ ہونے کی توفیق دیں، آمین۔

احقر عبدالقدوس ترمذی غفرلہ

۲۲/۹/۲۲ھ

فقیر العصر مفتی سید عبدالشکور رزندی رحمہ اللہ

کتاب ”تعلیمات اسلام“ ایک نظر میں

الحمد لله وكفى وسلام على عباده الذين اصطفى، اما بعد

عرض آنکہ کتاب ”تعلیمات اسلام“ مؤلفہ حضرت مسیح الامت مولانا شاہ محمد مسیح اللہ خان صاحب جلال آبادی خلیفہ ارشد حضرت حکیم الامت مولانا اشرف علی تھانوی قدس سرہ السامی کے تفصیلی مطالعہ کا احقر کوشرف حاصل ہوا، فالحمد لله علی ذلک۔

یہ کتاب پانچ حصوں پر مشتمل ہے، اس کتاب کے اعتبار اور استناد کیلئے حضرت مولانا ممدوح کا اسم گرامی ہی کافی ضمانت ہے، مختصر طریقہ سے کتاب کا تعارف پیش کرنے کی سعادت حاصل کر رہا ہوں۔
زیر نظر کتاب میں اسلامی عقائد و عبادات کے ساتھ اسلامی اخلاق اور معاشرت وغیرہ کے مسائل کو بھی بیان فرمایا گیا ہے۔

پیرایہ بیان عام فہم، نہایت آسان اور دلچسپ ہے، کم عمر اور کم علم سب کیلئے مفید ہے، اگر اس کتاب کو عام طور پر مساجد میں سنایا جائے تو عام فہم ہونے کی وجہ سے عام لوگوں کو ضروری عقائد و مسائل معلوم ہو سکتے ہیں۔

اور دینی مدارس کے ابتدائی درجہ میں اگر چھوٹے بچوں

کو سبقاً پڑھایا جائے تو از حد مفید ہوگا، ان شاء اللہ تعالیٰ۔

(۱) پہلے حصہ میں عقائد اسلام کا بیان ہے، وجود باری تعالیٰ پر دلائل قائم کئے گئے ہیں، عقائد کی اہمیت دلائل کے ساتھ بیان کی گئی ہے، عقیدہ رسالت و ختم نبوت، ملائکہ، جنت، دوزخ کے وجود پر دلائل قائم کئے گئے ہیں اور وزن اعمال کے عقیدہ کو بھی قرآن کریم کی آیات سے ثابت کیا گیا ہے۔

اس عقیدہ میں عام طور پر عقل پرست لوگ شک پیدا کرنے کی کوشش کرتے ہیں حالانکہ یہ عقیدہ قرآن کریم کی متعدد آیات سے ثابت ہے۔

جنت، دوزخ اور ملائکہ کا وجود بھی ثابت ہے مگر بہت سے جدید تعلیم یافتہ ان کا انکار اور ان میں تاویلیں کر کے اپنا ایمان خراب کرتے ہیں، اللہ تعالیٰ ان کو اپنی اصلاح کی توفیق عطا فرمائیں، آمین۔

اسی طرح عصمت انبیاء اور معجزات کی حقیقت اور ضرورت کو اچھے پیرایہ میں دلائل کے ساتھ بیان

کیا گیا ہے اور بعض معجزات کا ذکر بھی کیا گیا ہے، عقل پرست اور مادہ پرست لوگوں کی سمجھ میں یہ روحانی مافوق العقل امور نہیں آتے کہ جو بات ہماری عقل میں نہ آئے اس کا انکار کر دیا جائے۔

قیامت اور امور آخرت اور وہاں کی جزا اور سزا کا بیان بھی کیا گیا ہے کیونکہ آخرت کی جزا اور سزا کا عقیدہ ہی انسان کے کردار و عمل کی اصل بنیاد ہے، اگر قیامت اور وہاں کی جزا اور سزا پر یقین نہ ہو تو پھر انسان اور جانور میں کچھ فرق نہیں رہتا، مادر پدر آزاد ہو جاتا ہے۔

کتاب کا یہ حصہ نہایت ہی اہم اور ضروری ہے کیونکہ عقائد کی تصحیح کے بغیر کسی عبادت کا اجر نہیں ملتا اور وہ مقبول نہیں ہوتی، سب سے پہلے عقائد کو سمجھنا اور ان کو صحیح کرنا ضروری ہے، اللہ تعالیٰ توفیق عنایت فرمائیں، آمین۔

(۲) دوسرا حصہ عبادات کے بیان میں ہے، عبادت کسے کہتے ہیں؟ اس کی قسمیں کتنی ہیں؟ وضو، نماز کا طریقہ، زکوٰۃ، صدقہ فطر، قربانی، حج وغیرہ عبادات کو بیان کرنے کے ساتھ خطبات جمعہ وغیرہ کا بھی بیان فرما دیا گیا ہے۔

(۳) تیسرے حصہ میں معاملات، معاشرت، اخلاقیات و سیاست کا بیان کیا گیا ہے، عقائد کی تصحیح اور عبادت کی پابندی کے باوجود عام طور پر ہمارے معاملات، خرید و فروخت وغیرہ سودی ہوتے ہیں اور ہمیں علم بھی نہیں ہوتا کہ معاملہ سودی ہو رہا ہے، اچھے اچھے عبادت گذار اس میں نادانستہ طور پر مبتلا ہو جاتے ہیں۔ اور معاشرت کو تو آج کل دین ہی نہیں سمجھا جاتا حالانکہ یہ بھی دین کا ایک حصہ ہے جس میں عقائد و عبادات اور معاملات کے ساتھ معاشرت کی بھی تعلیم دی گئی ہے، ایک دوسرے سے ملنے، پڑوسیوں اور مہمانوں کے اسلام نے کیا آداب سکھائے ہیں ان کا علم ضروری ہے، اس حصہ میں اس کی طرف توجہ دلائی گئی ہے۔

اسلام میں اخلاقیات کی بہت اہمیت ہے اور اسلام کا اہم جز ہے، اخلاق حمیدہ اور اخلاق ذمیرہ کی پہلے اجمالی فہرست پیش کی گئی ہے پھر ہر ایک کی حقیقت اور اخلاق حمیدہ کے حاصل کرنے اور ذمیرہ سے بچنے کا طریقہ بتلایا گیا ہے۔

عام طور پر ”اخلاق“ کا نام ہی نام زبانوں پر آتا رہتا ہے، ان کی حقیقت سے بہت کم لوگوں کو آگاہی حاصل ہے، بحمد اللہ اس حصہ میں اخلاقیات کا بیان تفصیل سے کر کے بڑا احسان فرمایا گیا ہے، یہی اخلاق اصل تصوف ہیں جن کا ذکر حدیث جبریل میں ”الاحسان“ کے عنوان سے کیا گیا ہے، اس کے بعد

”ولایت“ اور ”ولی“ کی تعریف بھی کر دی گئی ہے کہ ولی کسے کہتے ہیں، شیخ و مربی کی ضرورت اور ”کرامت“ کا بیان بھی اس سلسلہ میں آ گیا ہے جو بہت مفید ہے۔

دین کا ایک شعبہ سیاست بھی ہے، سیاست و حکومت انسانی زندگی کا اہم ترین شعبہ ہے، دنیا کی صلاح و فساد پر سب سے زیادہ اثر اسی کے صلاح و فساد کا پڑتا ہے اس لئے یہ ممکن نہ تھا کہ اللہ تعالیٰ اپنی ہدایت اور رہنمائی سے اس اہم شعبہ کو بالکل خارج فرمادیتے اور اس کے بندے بالکل آزاد ہو کر سیاست و حکومت کی گاڑی جس طرح چاہتے چلا تے، زندگی کے دوسرے شعبوں کی طرح سیاست و حکومت کے بارہ میں بھی اسلام کی خاص ہدایات اور منضبط اصول و احکام ہیں ان کا لحاظ اور پیش نظر رکھنا ضروری ہے، اس کی طرف بھی اس حصہ میں اشارہ کیا گیا ہے۔

(۴) چوتھے حصہ میں ”سیرت طیبہ“ کے عنوان کے تحت آنحضرت صلی اللہ علیہ والہ وسلم کی سوانح کی تفصیل بیان کی گئی ہے، تعدد ازواج پر شبہات کا رد اور افضلیت رسول اللہ صلی اللہ علیہ والہ وسلم پر دلائل بیان فرمائے گئے ہیں۔

معراج کے ثبوت پر بھی چند دلائل قائم کئے گئے ہیں، مدینہ طیبہ میں اسلام، ہجرت، مشروعیت جہاد، صلح حدیبیہ، سلاطین کے نام دعوت نامے، مرض و فات، خلافت، صحابہ کرام، صحابی کی تعریف، فضائل صحابہ ایسے کئی عنوانات قائم کئے گئے ہیں، چہل حدیث اور سنتوں کا بیان کیا گیا ہے اور اس میں خوب تفصیل کی گئی ہے۔

(۵) پانچواں حصہ، اس حصہ میں گناہوں کی حقیقت، اس کی قسمیں اور بدعت کی حقیقت، عرس کی شرعی حیثیت پر بہت عمدہ پیرایہ میں تفصیلی گفتگو فرمائی گئی ہے۔

حدیث لا تجعلوا قبری عید امیری قبر کو عید نہ بنانا، یعنی جس طرح عید کیلئے دن مقرر ہوتا ہے اسی طرح میری قبر پر اکٹھے نہ ہونا۔

جب حضور صلی اللہ علیہ والہ وسلم اپنے روضہ مبارک پر اس طرح جمع ہونے سے منع فرما رہے ہیں تو پھر دوسرے کے مزار پر تعین ماہ و تاریخ اور فاخرہ لباس زینت کو پہن کر مثل شادی اور عید کے جمع ہو کر جانا اور جمع ہونا کیونکر درست ہو سکتا ہے، البتہ بغیر تعین تاریخ کے زیارت اور مقصود زیارت قبور سے عبرت حاصل کرنا، ان کیلئے دعا کرنا اور آخرت کو یاد کرنا ہے، ان فائدوں کیلئے زیارت کا حکم فرمایا گیا ہے، اس طرح کی زیارت قبور سے کوئی منع نہیں کرتا دن وغیرہ کا تعین کر کے عرس سے منع کیا جاتا ہے جس کا لا تجعلوا قبری

عید ا حدیث سے منع ہونا ثابت ہو رہا ہے۔

اس کے بعد اسلامی مہینوں کے خاص خاص احکام بیان کئے گئے ہیں اور ان میں جو غلط رسومات اور بدعات مروج ہو گئی ہیں ان کی احسن طریقہ سے نشاندہی کی گئی ہے۔

میلاد شریف کے بارہ میں صحیح اسلامی طرز فکر کی وضاحت کرتے ہوئے لکھا ہے کہ ”ذکر رسول کے ساتھ کوئی ایسی چیز جمع نہ کی جائے جو حضور صلی اللہ علیہ والہ وسلم کی مرضی و خوشی کے خلاف ہو“ حضور صلی اللہ علیہ والہ وسلم نے فرمایا ”جو بات دین کا جزو نہیں اسے دین میں داخل نہ کرو“ پھر لکھا ہے کہ ”کیا آج کل جو میلاد شریف کا طرز ہے وہ مکروہ باتوں سے پاک ہوتا ہے اور عقیدوں کی درستی کے ساتھ ہوتا ہے؟ تو آپ کو اچھی طرح معلوم ہو جائے گا کہ کوئی جزو آج کل میلاد شریف میں پیارے رسول اللہ صلی اللہ علیہ والہ وسلم کی مرضی کے موافق نہیں“ اسی طرح تقریباً ہر ماہ کی غلطیوں اور رسومات کو اچھے انداز میں ذکر فرما دیا گیا ہے۔

اس جگہ ایک قاعدہ فقہیہ کی طرف بھی اشارہ فرما دیا ہے جس سے بہت سی بدعات کا منع ہونا سمجھا جاسکتا ہے، فرماتے ہیں ”جس کے فعل سے دوسرے لوگ حجت پکڑیں کہ یہ کام فلاں صاحب نے بھی تو کیا ہے اور جو لوگ پوری رعایت شرع کی کرتے ہیں تو ایسے شخص کو بھی اس فعل مباح اور مستحب کی اجازت نہ دی جائے گی، اس میں دوسرے مسلمان بھائیوں کا دینی نقصان ہے اور دنیوی بھی“۔

مطلب یہ ہے کہ جس طرح خود غلط عقیدہ سے بچنا ضروری ہے اسی طرح دوسرے کے عقیدہ کی حفاظت بھی ضروری ہے جس کا فقہی عنوان ہے کہ جس طرح لازمی مفسدہ سے کوئی امر مباح و مستحب ممنوع ہو جاتا ہے اسی طرح مفسدہ متعدد یہ سے ممنوع ہو جاتا ہے، اس قاعدہ کو نظر انداز کر دینے سے بہت سے امور ممنوعہ میں ابتلا ہو جاتا ہے۔

اس کے بعد اس حصہ کے آخر میں چند مفید اور مسنون دعاؤں کا ذکر کیا گیا ہے، قرآن کریم اور حدیث میں مختلف عنوانات سے دعا کی ترغیب دلائی گئی ہے۔ آخر میں ان بعض باتوں کا ذکر کیا گیا ہے جو لوگوں میں غلط پھیل گئی ہیں۔ غرضیکہ یہ کتاب اجمالی طور پر تمام ”تعلیمات اسلام“ پر مشتمل اور اسلام کے جملہ ابواب کی جامع اور حاوی ہے۔

اللہ تعالیٰ ہم سب کو اس پر عمل کرنے کی توفیق عنایت فرمائیں اور حضرت مؤلف علیہ الرحمۃ کیلئے ذریعہ رفیع درجات بنائے، آمین۔

مولوی محمد علی اسعد صاحب سرگودھا

مدارس دینیہ اور ان کی خدمات

مدارس دینیہ کی خدمات اور کردار سے آج کوئی ذی ہوش بے خبر نہیں، ان اداروں میں دی جانے والی تعلیم و تربیت ایک صالح دینی معاشرے کی تشکیل میں اہم اور کلیدی کردار ادا کر رہی ہے، مدارس کی ضرورت، اہمیت اور افادیت کو نہ ماننے والے اور ان کو معاشرے پر ایک فضول بوجھ قرار دینے والے یا تو حقیقت سے بے خبر ہیں یا پھر پس پردہ کوئی ضد و عناد انہیں اپنے اس موقف پر مجبور کر رہا ہے، اگر کچھ دیر کیلئے تعصب کی عینک سے بے نیاز ہو کر دیکھیں تو انہیں اپنے نظریہ کی بے ثباتی کا علم ہو جائے گا، اگر کچھ وقت کیلئے مدارس کے نصاب و نظام کو نظر انصاف دیکھ لیا جائے تو بہت سے خدشات دور ہو سکتے ہیں، لیکن کیا کہئے کہ اس جیتی جاگتی دنیا اور بیدار ماحول میں ہر کوئی مصروف ہے، اپنے حقوق کے حصول میں تو کوشاں ہے لیکن فرائض سے غافل، ان ڈھیروں مشاغل میں کسی کے پاس اتنی فرصت کہاں کہ وہ تسلی کے ساتھ دوسرے کی بات ہی سن لے۔

نہیں منت کش تاب شنیدن داستاں میری خموشی گفتگو ہے بے زبانی ہے زباں میری
یہ دستور زباں بندی ہے کیسا تیری محفل میں یہاں تو بات کرنے کو ترستی ہے زباں میری
اٹھائے کچھ ورق لالہ نے کچھ زگس نے کچھ گل نے چمن میں ہر طرف بکھری ہوئی ہے داستاں میری

لیکن اب وقت آ گیا ہے کہ اہل مدارس اپنے نصاب کا تعارف کرائیں، طریقہ ہائے تدریس کو منظر عام پر لائیں اور امتحانات کے آزاد خود مختار نظام سے دنیا کو ورطہ حیرت میں ڈال دیں، اپنے آپ کو علیٰ رؤس الاشہاد پیش کریں اور اہل دنیا کو دعوت دیں کہ وہ آئیں، جائزہ لیں اور تنقیدی نظر سے دیکھیں ہمارے نصاب کو، طریقہ تدریس کو، طرز امتحان کو اور داخلہ فیس کو، پھر اپنے نظام ہائے تعلیم پر ایک نظر ڈالیں، اور اگر اس جیسا نظام تعلیم و تربیت ان کے پاس ہو تو پیش کریں۔

فک اے شمع آنسو بن کے پروانے کی آنکھوں سے سراپا درد ہوں، حسرت بھری ہے داستاں میری
الہی! پھر مزہ کیا ہے یہاں دنیا میں رہنے کا حیات جاوداں میری، نہ مرگے گا گہاں میری
میرا رونا نہیں، رونا ہے یہ سارے گلستاں کا وہ گل ہوں میں خزاں ہر گل کی ہنگویا خزاں میری

لہذا اب ہم مدارس دینیہ کے متفقہ نصاب ”درس نظامی“ کے فوائد و منافع پر کچھ بات کریں گے اور کوشش کریں گے کہ مذکورہ نصاب میں علمی و تحقیقی، تدریجی ترقی اور تعلیم کے ساتھ ساتھ دینی تربیت دینے کے

جو ذرائع اختیار کئے گئے ہیں ان پر کچھ روشنی پڑ جائے اور اس مبارک نصاب کی اہمیت و منفعت سامنے آئے۔
درس نظامی کے نصاب میں چند اہم علوم و فنون کی تعلیم پر خصوصی توجہ دی جاتی ہے جن کے اسماء درج ذیل ہیں:

- (۱) تفسیر (۲) حدیث (۳) فقہ (۴) اصول تفسیر (۵) اصول حدیث (۶) اصول فقہ
- (۷) علم کلام (۸) بلاغت (۹) ادب عربی (۱۰) نحو (۱۱) صرف (۱۲) منطق (۱۳) فلسفہ
- (۱۴) فلکیات (۱۵) شعر و قوافی (۱۶) معاشیات اسلامی (۱۷) قراءت (۱۸) رد فرق باطلہ
- (۱۹) علوم عصریہ (۲۰) خطاطی۔

ان میں سے ایسے علوم و فنون جن پر بہت زیادہ محنت کی اور کرائی جاتی ہے اور جنہیں امہات کا درجہ حاصل ہے وہ مندرجہ ذیل ہیں:

تفسیر، حدیث، فقہ، اصول فقہ، ادب عربی، نحو، منطق، بلاغت اور صرف۔

علم تفسیر

درجہ ثانیہ عامہ (مساوی میٹرک) سے پارہ حصہ کی تفسیر کا آغاز ہوتا ہے جس میں ترجمہ کے ساتھ آیات مبارکہ کی مختصر تفسیر و تشریح، صرفی بلغوی تحقیق اور نحوی ترکیب کے ساتھ ایک پارہ پڑھایا جاتا ہے، یہ چونکہ علم تفسیر کا ابتدائی دور ہوتا ہے اس لئے طالب علم کی ذہنی سطح کو ملحوظ رکھتے ہوئے تفسیر مختصر کی جاتی ہے، بڑے بڑے اہم اور مشکل مسائل تفسیر سے کوئی تعرض نہیں کیا جاتا، حصہ پارہ کا امتحان بورڈ (وفاق المدارس العربیہ ملتان پاکستان) خود لیتا ہے، اس کے بعد اگلے سال درجہ ثالثہ (مساوی ایف اے سال اول) میں پارہ نمبر ۲۱ تا پارہ نمبر ۲۹ مکمل نوپارے مع تفسیر و تشریح اور مسائل تفسیر پڑھائے جاتے ہیں، آخری تین پاروں میں لغوی تحقیق پر خصوصی توجہ دی جاتی ہے، اس کے بعد اگلے سال درجہ رابعہ (مساوی ایف اے سال دوم) میں پارہ نمبر ۱۱ تا پارہ نمبر ۲۰ مکمل دس پارے مع تفسیر و تشریح اور مسائل تفسیر کے پڑھائے جاتے ہیں اور تفسیر کے اس حصہ کا باقاعدہ امتحان بورڈ (وفاق المدارس) لیتا ہے، اس کے بعد درجہ خامسہ (مساوی بی اے سال اول) میں شروع کے دس پارے پڑھائے جاتے ہیں اور یوں چار سال کے عرصہ میں ایک طالب علم مکمل قرآن مجید ترجمہ و تفسیر کے ساتھ پڑھ لیتا ہے، اس کے بعد تفسیر جلالین شریف عربی شامل نصاب ہے جو درجہ سادسہ (مساوی بی اے سال دوم) میں پڑھائی جاتی ہے۔

تفسیر جلالین شریف علامہ جلال الدین سیوطی رحمہ اللہ اور ان کے استاذ علامہ جلال الدین محلی رحمہ

اللہ کے تفسیری افادات کا مجموعہ ہے، مکمل تیس پاروں کی یہ عربی تفسیر ایک ہی سال میں پڑھائی جاتی ہے، اس کا امتحان بھی خود بورڈ لیتا ہے، اس کے بعد تفسیر بیضاوی شریف عربی شروع سے اکیس رکوع (سوا پارہ) شامل نصاب ہے جو درجہ سابع (مساوی ایم اے سال اول) میں پڑھائی جاتی ہے۔

علم تفسیر کی تعلیم و تدریس کے ان چھ سالوں پر ایک طائرانہ نگاہ ڈالنے اور خدمت قرآنی کی اس شبانہ روز محنت کو ذرا ایک نظر دیکھئے پھر اس نصاب کی تدریج اور درجہ بدرجہ سال بسال ترقی پر توجہ کیجئے حقیقت حال آشکارا ہو جائے گی اور خدمات تفسیریہ کے حوالے سے اس نصاب کی مافیت کھل کر سامنے آجائے گی، ان چھ سالوں میں پورا قرآن مجید اردو ترجمہ و تفسیر کے ساتھ پڑھایا جاتا ہے اور دو اہم عربی تفسیریں بھی پڑھائی جاتی ہیں، ان کتب کے مدرسین (اساتذہ) حضرات سبق کی تیاری کیلئے کتنی تفاسیر کا مطالعہ کرتے ہیں اور کیسی کیسی محنتیں اور مشقتیں برداشت کرتے ہیں؟ اس کا اندازہ وہی شخص لگا سکتا ہے جس نے اس ماحول میں کچھ دن گزارے ہوں۔

حدیث

حضور نبی اکرم صلی اللہ علیہ وسلم کے ارشادات عالیہ اور فرمودات طیبہ علم دین کا دوسرا بڑا ماخذ ہیں اور فرامین و ملفوظات کا یہ ذخیرہ ”علم حدیث“ کے نام سے مشہور ہے، درس نظامی کے اس نصاب میں علم حدیث کی تعلیم و تدریس کو بنیادی حیثیت حاصل ہے، اس کی تعلیم درجہ ثانویہ (مساوی میٹرک) سے شروع ہوتی ہے اور بالآخر درجہ دورہ حدیث شریف تک یہ صدائے قال رسول اللہ صلی اللہ علیہ وسلم مشام جان کو معطر کرتی رہتی ہے، قلب و نظر کو تازگی اور ذہن کی پنہائیوں کو لامحدود وسعتیں فراہم کرتی رہتی ہے اور آخری سال تو حدیث شریف ہی کیلئے وقف ہوتا ہے۔

اس سات سالہ دور تعلیم میں حدیث شریف سے متعلق مختلف چھوٹی بڑی کتب زیر درس رہتی ہیں

جن کے اسماء مبارکہ یہ ہیں:

- (۱) صحیح بخاری شریف (۲) صحیح مسلم شریف (۳) سنن ابی داؤد (۴) سنن ترمذی (۵) نسائی (۶) ابن ماجہ (۷) مؤطا امام مالک (۸) مؤطا امام محمد (۹) طحاوی (۱۰) مشکوٰۃ (۱۱) مسند امام اعظم (ابو حنیفہ) (۱۲) کتاب الآثار (۱۳) ریاض الصالحین (۱۴) زاد الطالبین۔

ان کتب کے اسماء پر ایک سرسری نگاہ ڈالنے اور فیصلہ کیجئے کہ درس نظامی میں حدیث کی کتنی بڑی

اور اہم خدمت سرانجام دی جا رہی ہے اور یہ کہ حنفی حضرات حدیث پڑھتے ہیں یا نہیں؟

رع پھر بھی ہم سے یہ گلہ ہے کہ وفادار نہیں

فقہ

قرآن مجید اور احادیث مبارکہ سے عملی احکام کا استنباط و استخراج اور انہیں ایک مستقل ترتیب سے مرتب کرنے کا نام ”فقہ“ ہے، یہ علم اپنی ضرورت، اہمیت اور نزاکت کے لحاظ سے تمام علوم میں ایک مرکزی شان کا حامل ہے، اس سے تفسیر و حدیث کا مرتبہ کم کرنا مقصود نہیں بلکہ مطلب یہ ہے کہ علم فقہ کی ضرورت سب سے بڑھ کر ہے اور درحقیقت فقہ تو قرآن و حدیث کے عظیم علمی ذخیرہ سے نکالے ہوئے عملی مسائل کو ایک ترتیب سے جوڑنے ہی کا نام ہے، علم فقہ کی باقاعدہ تعلیم درجہ اولیٰ (مساوی میٹرک سال اول) سے ہی شروع ہو جاتی ہے (بلکہ اس سے بھی پہلے تعلیم الاسلام، مالابدمنہ، فارسی اور ہشتی کوہر وغیرہ کتب پڑھائی جاتی ہیں) اور درجہ سابعہ تک جاری رہتی ہے۔

شامل نصاب عربی کتب کے اسماء یہ ہیں (۱) نور الایضاح (۲) قدوری شریف (۳) کنز الدقائق (۴) شرح الوقایہ ج ۳، ۴ (۵) ہدایہ جلد مکمل۔

اصول فقہ

اصول فقہ کی اہمیت و ضرورت کے پیش نظر درس نظامی میں ایک اہم نصاب اور ترتیب کے ساتھ یہ فن بھی پڑھایا جاتا ہے تاکہ فقہ کے مسائل صرف رٹنے پر ہی اکتفاء نہ ہو بلکہ علم فقہ کے ساتھ مناسبت، اس میں گہری بصیرت اور رسوخ کامل حاصل ہو، اس فن کے حصول کیلئے چار سال تدربگی طور پر کتب اصول پڑھائی جاتی ہیں جن کے اسماء یہ ہیں (۱) اصول الشاشی (۲) نور الانوار (۳) حسامی (۴) توضیح و تلویح۔

ادب عربی، نحو، صرف

عربی زبان سے واقفیت چونکہ اسلام کی حقیقی صورت اور اس کا مزاج و مذاق سمجھنے کیلئے ضروری ہے اسی وجہ سے دینی مدارس میں زیادہ زور عربی زبان و ادب، اس کے اسالیب و تراکیب اور قواعد و ضوابط سمجھانے پر صرف کیا جاتا ہے۔

عربی تحریر و تقریر، انشاء پر دازی اور مضمون نگاری کے حوالے سے اس نصاب میں بڑا مواد موجود ہے، درجہ اولیٰ (سال اول) سے ہی چھوٹی بڑی مختلف کتب پڑھائی جاتی ہیں جن میں بعض ابتدائی عربی اردو جملوں پر مشتمل ہیں تو بعض شعراء عرب کے بڑے نامور دیوان بھی ہیں۔

صرف و نحو کسی بھی زبان کی گرائمر ہوتی ہے اور گرائمر ہی زبان دانی کیلئے معیار ہوتی ہے، صرف کو اسی لئے ام العلوم کہا جاتا ہے اور نحو کو اب العلوم، درس نظامی میں ان دونوں علوم کو اہتمام اور توجہ سے پڑھا

اور پڑھایا جاتا ہے، کیونکہ اگر صرف ونحو میں کمی یا کمزوری رہ جائے تو فہم دین کے حقیقی مقاصد کا حصول ناممکن اور اس کی خواہش خواب و خیال ثابت ہوتی ہے، اسی اہمیت کے پیش نظر صرف کی تعلیم دو سال کے دورانیے پر مشتمل ہے اور ونحو کی تعلیم چار سال کے دورانیے پر مشتمل ہے۔

اسی طرح فن منطق تین سال کے دورانیے پر اور بلاغت دو سال کے دورانیے پر مشتمل ہے۔

عصری علوم

جہاں تک مدارس میں عصری علوم کی ضرورت کی بات ہے تو یقیناً ایسے بہت سے عصری علوم ہیں جن سے واقفیت مدارس دینیہ کے طلباء کیلئے بڑی اہمیت رکھتی ہے مثلاً جغرافیہ، حساب، انگریزی، معاشیات، نفسیات، کمپیوٹر وغیرہ وغیرہ۔

آج کے اس دور میں عصری علوم سے ناواقف رہ کر دین کی خدمت کا تصور یقیناً اہم سوال ہے، علوم عصریہ کی معیاری تعلیم کیلئے ابتداء ہی تین سال کے دورانیے پر مشتمل ایک نہایت مؤثر نصاب ہے جس میں اردو، فارسی، معاشرتی علوم، جنرل سائنس، ریاضی اور انگلش نیز تحسین خط پر خصوصی توجہ دی جاتی ہے اور متوسطہ (مساوی ٹڈل) سال سوم کا باقاعدہ امتحان خودوفاق لیتا ہے۔

ان کے علاوہ دیگر فنون کی تعلیم بھی شامل نصاب ہے جن کے تعارفی مطالعہ یا ابتدائی معلومات پر مشتمل نصاب میں ایک بڑا حصہ موجود ہے اور مختلف درجات میں ان کی چھوٹی بڑی کتب زیر درس ہیں۔

طریقہ تدریس

مذکورہ علوم و فنون کی تعلیم و تدریس کیلئے ایک نہایت مؤثر نظام ہے جو انتہائی انضباط اور اہتمام کے ساتھ مصروف عمل ہے، صبح آٹھ بجے سے بارہ بجے تک چار گھنٹے اور ظہر تا عصر دو گھنٹے تک اسباق پڑھائے جاتے ہیں، مغرب کے بعد طلباء کرام مطالعہ اور عشاء کے بعد آموختہ یا دکر کرنے، لکھنے اور آپس میں تکرار کرنے کا اہتمام کرتے ہیں، بہت سے طلباء واساتذہ رات گئے تک مطالعہ و تحقیق میں مصروف رہتے ہیں اور انتہائی محنت، توجہ اور لگن کے ساتھ ان مذکورہ علوم و فنون میں قابلیت اور مضبوط استعداد کے حصول میں فکر مند نظر آتے ہیں۔

اللہ جل شانہ ہمارے اکابر رحمہم اللہ کو جزائے خیر عطا فرمائے جنہوں نے نہایت عرق ریزی اور طویل مدتی تجربات کے بعد ہمارے لئے یہ نصاب تجویز فرمایا، اس نصاب کو چابی سے تشبیہ دی جاتی ہے اور بالکل صحیح تشبیہ ہے کہ جیسے چابی بڑے بڑے تالوں کو کھولنے کا ذریعہ ہے اسی طرح یہ نصاب بھی بڑے

بڑے علوم تک پہنچنے کیلئے وسیلہ اور واسطہ ہے۔

اس نصاب درس نظامی میں ذکر کردہ علوم و فنون کی تعداد بیس کے لگ بھگ ہے، نصاب کو محنت سے پڑھنے کے بعد جس فن میں بھی تخصص کیا جائے راستہ کھلا ہے، ہر فن سے متعلق چھوٹی بڑی کتب موجود ہیں اور چابی طالب علم کے ہاتھ میں ہے۔

مدارس اسلامیہ کی علمی خدمات اور ان کے نصاب درس نظامی کا یہ مختصر سا تعارف آپ کے سامنے ہے، اسی سے مدارس کے اہداف و مقاصد کا تعین آسانی ہو سکتا ہے، آج جبکہ تعلیم و تعلم پر انفرادی اور اجتماعی طور پر بہت سا سرمایہ خرچ کیا جا رہا ہے، حکومتیں وزارت تعلیم کے حوالے سے بڑے بڑے بجٹ اس کام کیلئے مختص کر رہی ہیں، طلباء حصول تعلیم کے علاوہ امتحانات اور دارالاقامہ (ہاسٹل) یا ٹرانسپورٹ کے اخراجات برداشت کر رہے ہیں اور ایک ایک ڈپلومہ یا کورس کیلئے ہزاروں لاکھوں روپے پانی کی طرح بہا دیئے جاتے ہیں ان حالات میں اہل مدارس کا ملک عزیز کے ۱۵ لاکھ بچوں کو بغیر کسی فیس کے تعلیم دینا دین اسلام کا ایک کھلا معجزہ نہیں تو اور کیا ہے؟ مدارس حکومت سے فنڈز نہیں لیتے، ملک کے عوام مدارس کے ساتھ تعاون کرتے ہیں جس سے یہ سارا نظام بحمد اللہ و بتوفیقہ چل رہا ہے، مدارس کی طرف سے مفت کھانا، مفت رہائش اور مفت کتب فراہم کی جاتی ہیں، لیکن افسوس کی بات یہ ہے کہ آج ہر طرح کی این جی او کو کھلی چھٹی ہے کہ وہ جو چاہیں کریں، فحاشی، عریانی پھیلانے کیلئے انہیں جو فنڈز ملتے ہیں ان پر بھی کوئی پابندی نہیں لیکن مدارس کے حوالے سے کبھی چندہ دینے والوں کو ہراساں کیا جاتا ہے اور کبھی طلباء کو بلاوجہ تنگ کیا جاتا ہے، آئے روز ایجنسیوں والے مدارس میں آکر انتظامیہ کا قیمتی وقت ضائع کرتے ہیں فالی اللہ المشتکی۔

چار سالہ درس نظامی کورس برائے طالبات

اسلامی علوم کی طرف خواتین کے بڑھتے ہوئے رجحان کے پیش نظر وفاق المدارس العربیہ پاکستان نے مدارس بنات کیلئے ایک چار سالہ نصاب مرتب کیا، ہر سال ایک درجہ کا امتحان ہوتا ہے، طالبات کے دینی علوم کا نصاب چار مراحل (عامہ، خاصہ، عالیہ، عالمیہ) پر مشتمل ہے، اس نصاب میں بھی مذکورہ علوم و فنون تفسیر، حدیث، فقہ، صرف و نحو وغیرہ شامل ہیں، اس نصاب کی مقبولیت کا اندازہ مندرجہ ذیل اعداد و شمار سے بخوبی ہو سکتا ہے جو مدارس بنات کے حوالے سے ایک رپورٹ میں مدیر ماہنامہ وفاق المدارس ملتان نے اپنے ادراہ میں پیش کی۔

طالبات کے دینی علوم کا نصاب چار مراحل (عامہ، خاصہ، عالیہ، عالمیہ) پر مشتمل ہے، وفاق المدارس

کے تحت تعلیمی سال کے پہلے مرحلے عامہ کا امتحان ۱۴۱۰ھ کو ہوا جس میں ملک بھر سے ۴۰۳ طالبات شریک ہوئیں اور اس سال یعنی ۱۴۲۷ھ کو اس مرحلے سے امتحان میں شریک ہونے والی طالبات کی تعداد بائیس ہزار پچھتر ہے، وفاق کے تحت دوسرے مرحلے یعنی خاصہ کا امتحان ۱۴۱۲ھ کو منعقد ہوا جس میں نوے طالبات نے شرکت کی اور اس سال اس مرحلے سے چودہ ہزار تین سو انیس طالبات شریک ہو رہی ہیں، نصاب تعلیم کے تیسرے مرحلے عالیہ کا امتحان وفاق کے تحت ۱۴۱۴ھ کو پہلی بار منعقد ہوا جس میں شریک ہونے والی طالبات کی تعداد ۹۳ تھی اور اس سال یہ تعداد دس ہزار آٹھ سو انسٹھ ہے، آخری مرحلے یعنی عالیہ کا امتحان بھی ۱۴۱۴ھ کو پہلی مرتبہ ہوا جس میں ۱۹۷ طالبات شریک ہوئیں اور اس سال دینی علوم سے فراغت حاصل کرنے والی طالبات کی تعداد آٹھ ہزار پانچ سو پینتالیس ہے، وفاق المدارس سے فاضل ہونے والی طالبات کی اب تک کی کل تعداد پینتیس ہزار آٹھ سو ساٹھ (۳۷۸۶۰) ہے اور مختلف مراحل ملا کر امتحان دینے والی طالبات کی تعداد دو لاکھ ننانوے ہزار دو سو اٹھتر ہے (کرنیں ص ۴۰۳ بحوالہ ماہنامہ وفاق المدارس ملتان شمارہ ۸ شعبان المعظم ۱۴۲۷ھ) قارئین غور فرمائیں کہ ۱۴۱۰ھ میں امتحان دینے والی طالبات کی تعداد ۴۰۳ تھی اور صرف سترہ سال کی مجموعی تعداد سینکڑوں سے متجاوز ہو کر تین لاکھ کے قریب پہنچ چکی ہے۔

وفات حسرت آیات

مورخہ ۲۲/رمضان المبارک ۱۴۲۷ھ بروز اتوار رات چار بجے اطلاع موصول ہوئی کہ ہمارے استاذ مکرم عارف باللہ حضرت مولانا دوست محمد رحمۃ اللہ علیہ عرصہ دراز علیل رہنے کے بعد رات دو بجے خالق حقیقی سے جا ملے، انا للہ وانا الیہ راجعون رع تم کیا گئے کہ رونق ہستی چلی گئی حضرت نے حدیث شریف علامہ محمد یوسف بنوری، علامہ بدر عالم میرٹھی، علامہ عبدالرحمن کیمپوری، مفتی اشفاق الرحمن کاندھلوی عشی مؤطا امام مالک رحمہم اللہ تعالیٰ سے پڑھی، زہے نصیب۔

پھر سالہا سال تک باغوالی مسجد ماڈل ناؤن فیصل آباد میں فرائض امامت سرانجام دیتے رہے اور دعوت و تبلیغ کیلئے شب و روز مصروف رہے، اللہ تعالیٰ حضرت رحمہ اللہ کے پسماندگان کو صبر جمیل نصیب فرمائے اور رمضان المبارک کی موت اور بیماری کی وجہ سے شہادت کی موت آپ کیلئے بلندی درجات کا سبب بنائے، آمین۔ (مرسلہ مولانا محمد اعظم ہاشمی مدرسہ تعلیم الاسلام سنت پورہ فیصل آباد)

حافظ محمد سمیع اللہ فراز صاحب

تزکیہ نفس (قسط ۱)

انسان، جسم اور روح سے مرکب ہے، جس طرح جسمانی نقائص یا بیماریوں کی درستگی کیلئے طبی ذرائع استعمال کرنا انسانی جسم کی بقا کے لیے لازمی ہے اسی طرح روحانی نقائص یا بیماریوں کا علاج بھی انسانی جسم کی بقا کا راز ہے، روح اور جسم میں سے اگر صرف ایک کی صحت و درستگی پر توجہ دی جائے تو یہ بھی تباہی کا سبب ہے۔ ان دونوں عناصر میں سے جسمانی نقائص کا علاج نسبتاً آسان ہے کیونکہ اس میں تشخیص مرض با آسانی ممکن ہے جبکہ روح کی بیماری کی تشخیص اور اس کا علاج اس سے قدرے مشکل ہوتا ہے، تصوف کی زبان میں اس کی وضاحت یوں کی جاسکتی ہے کہ جسمانییت کی درستگی شریعت پر موقوف ہے جبکہ روحانیت کی درستگی طریقت پر، شریعت ہمارے ظاہری اعمال و کردار کا حسن جبکہ طریقت ہمارے باطنی نقائص کی تطہیر کا ذریعہ ہے، باطنی تطہیر کو تزکیہ نفس کہتے ہیں۔

تزکیہ کا معنی

زک ی سے مرکب لفظ زکی کا معنی ہے اخلاقِ رذیلہ سے پاکیزگی و صفائی، امام غزالی رحمہ اللہ لکھتے ہیں کہ ”شرائع اسلامی پر عمل پیرا ہو کر مناسب نفسانی خواہشات کے پیدا ہونے کی صلاحیت کو ختم کرنا تزکیہ کہلاتا ہے“ چنانچہ نفس کی اس صلاحیت کو ہی ختم کر دینا کہ وہ غیر فطری و غیر شرعی خواہشات پیدا کرے تزکیہ کہلاتا ہے۔ پہلے ہم نفس کی حقیقت پر غور کرتے ہیں۔

نفس اور اس کی اقسام

نفس انسان کے اندر ایک ایسی قوت ہے جس کی مدد سے خواہش کا ظہور ہوتا ہے، یہ خواہش اچھی بھی ہو سکتی ہے اور بری بھی، اگر نفس شر کی خواہش کرے اور نام بھی نہ ہو تو اس کو نفس امارہ کہتے ہیں، اگر نفس خواہش تو شر اور برائی کی کرے تاہم خوفِ خدا کی وجہ سے اس پر نام بھی ہو تو اس وقت یہ نفس نواۓہ کہلاتا ہے، لیکن اگر نفس میں پیدا ہونے والی خواہش بھلائی یا خیر کی ہو تو اس وقت اس کو نفس مطمئنہ کہتے ہیں۔ غرض دونوں قسم کی خواہشات کا پیدا ہونا ممکن ہے فَالْهَمْهَا فَجُورُهَا وَتَقْوَاهَا اِسی طرح فرمایا فَمِنْ مَّشَاءِ فَلْيُؤْمِنْ وَمِنْ مَّشَاءِ فَلْيُكْفِرْ کو یا انسان کو عقلِ سلیم کی نعمت دی گئی تاکہ یہ غلط اور صحیح کا ادراک کرے پھر انسانی نفس کو اس قدر اختیار دیا گیا کہ وہ اس کو پہچاننے کے بعد ان میں سے کسی ایک کا انتخاب کرے۔

نفس کا محرک قلب یعنی دل ہے، اسی کے بارے میں رسول اکرم صلی اللہ علیہ وسلم نے فرمایا کہ خبردار! انسانی جسم میں ایک ٹکڑا ایسا ہے جس کے درست رہنے سے سارا جسم درست رہتا ہے جبکہ اس کے بگڑنے سے سارا جسم بگڑ جاتا ہے اور وہ دل ہے، اس دل کے پیدا شدہ احساسات کو اخلاق کہتے ہیں، اگر تو یہ احساسات روحانی بیماریوں کے سبب شیطانی وساوس و خیالات کا مجموعہ ہیں تو یہ اخلاقی رذیلہ ہیں اور اگر یہ احساسات روح کی پاکیزگی کے سبب خدا خونی سے لبریز ہیں تو اخلاقی حمیدہ کہلاتے ہیں۔

سیرت کیا ہے؟

اخلاقی حمیدہ کو سیرت کا نام بھی دیا جاتا ہے کیونکہ ظاہر و باطن کی طرح انسانی کردار کی عکاسی کرنے کیلئے بھی دو چیزیں ہیں پہلی صورت اور دوسری سیرت، اخلاقی حمیدہ یا سیرت کو اللہ تعالیٰ نے چار باطنی اعضاء و اجزاء مرحمت فرمائے ہیں (۱) قوت علم (۲) قوت غضب (۳) قوت شہوت (۴) قوت عدل، جب یہ چاروں قوتیں حد اعتدال پر ہوں تو اس وقت انسان کو کسب الخلق یعنی خوب سیرت کہا جائے گا۔

سیرت کے مراتب

جس طرح حسن ظاہری میں کمی و بیشی ہوتی ہے کہ کوئی زیادہ خوب صورت ہوتا ہے اور کوئی کم اسی طرح باطنی سیرت میں بھی لوگ متفاوت ہوتے ہیں، سب سے زیادہ خوب سیرت تو سرور عالم سیدنا محمد مصطفیٰ صلی اللہ علیہ وسلم کی ذات بابرکات ہے کہ جن کے بارے میں اَنَّا لَعَلٰی خَلْقٍ عَظِيْمٍ کہا گیا، اب آپ کے بعد جس مسلمان کو آپ صلی اللہ علیہ وسلم کے اخلاق کے ساتھ جس قدر مناسبت ہوگی اسی قدر اس کو حسین سیرت کہا جائے گا۔ دل کی اصلاح ہی دراصل نفسانی سیرت کا بنیادی ذریعہ ہے، سیرت کے پیکر اعظم صلی اللہ علیہ وسلم کی بعثت کے چار بنیادی مقاصد حسب ذیل تھے:

(۱) تلاوت آیات (۲) تزکیہ (۳) تعلیم کتاب (۴) تعلیم حکمت لَقَدْ مَنَّ اللّٰهُ عَلٰی الْمُؤْمِنِيْنَ اِذْ بَعَثَ فِيْهِمْ رَسُوْلًا مِّنْ اَنْفُسِهِمْ يَتْلُوْا عَلَيْهِمْ اٰیٰتِهٖ وَ يَزَكِّيْهِمْ وَيُعَلِّمُهُمُ الْكِتٰبَ وَالْحِكْمَةَ (آل عمران)

تزکیہ نفس کیلئے اخلاقی رذیلہ سے واقفیت انتہائی ضروری ہے تاکہ ان سے مکمل اجتناب کے بعد دل کی اصلاح ممکن ہو اور تزکیہ کے اعلیٰ مراتب کا حصول ہو سکے، کبیرہ گناہوں سے ہر لحظہ بچنا ہر مسلمان کی ذمہ داری ہے اس کے ساتھ ساتھ صغائر سے حتیٰ الوسع اجتناب تزکیہ نفس کے حصول کو انتہائی آسان بنا دیتا ہے، اختصار کے ساتھ چند رذائل اور مذموم اخلاق کا ذکر ضروری معلوم ہوتا ہے جو طہارت قلب میں بڑی رکاوٹ ہیں۔

(۱) تکبر

تزکیہ نفس میں پہلی رکاوٹ تکبر ہے، تکبر کا معنی یہ ہے کہ انسان اپنے آپ کو صفات کمالیہ میں دوسروں سے زیادہ سمجھے، ظاہر ہے کہ جب انسان کا اپنے بارے میں ایسا گمان ہو تو نفس اس پر اتراتا ہے اور اس کے آثار ظاہر ہونے لگتے ہیں، چونکہ کبریائی صرف اور صرف حق تعالیٰ کا خاصہ ہے ولہ الکبرياء فی السموات والارض اور انسان ضعیف البیان ہے بایں وجہ تکبر کرنا کو یا صفت ربانی میں شراکت کرنا ہے جو کہ انسان کو اللہ رب العزت کے نزدیک حقیر ترین بنا دیتا ہے، فرمان خداوندی ہے اِنَّ الَّذِیْنَ یَسْتَكْبِرُوْنَ عَنْ عِبَادَتِیْ سَیَدْخُلُوْنَ جَهَنَّمَ دَاخِرِیْنَ جو لوگ میری عبادت سے سرتابی کرتے ہیں وہ عنقریب ذلیل ہو کر جہنم میں داخل ہوں گے۔

تزکیہ نفس کے حصول کیلئے تکبر سے اجتناب کیا جانا چاہیے، عموماً چار باتوں میں انسان کو تکبر ہوتا ہے علم تقویٰ، حسب و نسب اور مال و جمال۔

جس علم سے تکبر پیدا ہو وہ علم جہالت سے بھی بدتر ہے کیونکہ حقیقی علم جس قدر بڑھتا جائے گا خوف خدا اور خشیت الہی میں اسی قدر اضافہ ہوگا، اب ہمارے لئے یہ معیار ہے کہ ہم کوئی بھی علم حاصل کر رہے ہوں خواہ دینی یا دنیوی اگر اس کے حصول کے بعد ہماری للہیت اور خشیت میں اضافہ ہو رہا ہے تو یہ یقیناً نفع بخش ہے لیکن اگر اس کے برعکس ہم میں سے خوف خدا معدوم ہو رہا ہے اور تکبر کا ذریعہ بن رہا ہے تو اس کو علم کہنا ہی مناسب نہیں۔

ایک مرتبہ حضرت حذیفہ ؓ امامت کر رہے تھے، نماز مکمل کی تو کہا ساتھیو! اپنے لئے کوئی دوسرا امام تلاش کر لو میں امامت کے لائق نہیں ہوں کیونکہ اس وقت میرے دل میں یہ خیال آیا کہ چونکہ ساری جماعت میں میرے برابر کوئی شخص نہیں لہذا مجھے ہی امام تجویز کیا گیا (تبلیغ دین امام غزالی)

حضرت ابو ہریرہ ؓ سے مروی ہے کہ رسول اللہ صلی اللہ علیہ وسلم نے فرمایا کہ تین قسم کے آدمی ہیں جن کے ساتھ اللہ تعالیٰ شفقت کا کلام اور ان کی طرف نظر رحمت نہیں فرمائیں گے اور انہیں دردناک عذاب ہوگا، ایک بوڑھا زانی، دوسرا جھوٹا بادشاہ اور تیسرا متکبر (تنبیہ الغافلین)

ایک متکبر آدمی جو اکڑ کر چل رہا تھا ایک بزرگ آدمی نے اس سے کہہ دیا کہ اکڑ کر مت چلو، وہ غصہ سے بولا کہ کیا تم مجھے نہیں جانتے؟ تو فرمایا جانتا ہوں تمہارا تعارف یہ ہے کہ اُولَکْ قَطْرَةٌ وَاخْرَکْ جِیْفَةٌ وَاَنْتَ تَحْمِلُ بَيْنَهُمَا قَدْرَةً تِیرِیْ اِبْتَدَاءَ غَلِیظَ تَرِیْنٍ وَاِیْکَ قَطْرَہُ سَہْوِیٍّ، انتہاء میں تو ایک

مردار ہے، ان دونوں حالتوں کے درمیان اپنے پیٹ میں گندگی اٹھائے پھرتا ہے۔
ایسی حالت میں انسان کو اپنی اصلیت پر غور کر لینا چاہیے۔

(۲) خود پسندی

تزکیہ نفس کے حصول میں دوسری بڑی رکاوٹ خود پسندی اور عُجب ہے، خود پسندی بھی تکبر کی ایک شاخ ہے فرق صرف اس قدر ہے کہ تکبر میں دوسرے لوگوں کے مقابلہ میں اپنے نفس کو بڑا خیال کیا جاتا ہے جبکہ خود پسندی میں دوسروں کی ضرورت نہیں بلکہ اپنے نفس کو اپنے خیال میں کامل سمجھ لینا، اپنی عبادت پر یہ خیال کرنا کہ میں کس قدر زہد و عابد ہوں، خدائی نعمتوں کو اپنا کمال سمجھنا اور ان کے زوال سے بے خوف ہو جانا خود پسندی اور عُجب کہلاتا ہے۔

اس کا علاج یہی ہے کہ ہر لمحہ یہ خیال دل میں رہے کہ میری عبادت بلا توفیق ربانی ممکن ہی نہ تھی اور مجھے ملنے والی نعمتوں کا میں مستحق نہ تھا لیکن اللہ تعالیٰ نے اپنے کرم کی وجہ سے مجھے یہ سب کچھ عنایت فرمایا، اگر ایسا خیال پیدا ہو تو خشیت میں اضافہ ہوگا اور اسی کی وجہ سے عُجب یا خود پسندی کا خاتمہ ہوگا، خود پسندی کا خاتمہ تزکیہ نفس کے حصول کا نہایت اہم ذریعہ ہے۔

حضرت عمر بن عبدالعزیز رحمہ اللہ کو اگر خطبہ کے دوران عُجب کا شبہ ہو جاتا تو اپنی بات وہیں ختم کر دیتے یا کسی تحریر میں ایسا ہوتا تو اسے پھاڑ دیتے اور یہ دعا پڑھتے اللّٰهُمَّ اِنِّیْ اَعُوْذُ بِكَ مِنْ شَرِّ نَفْسِیْ اے اللہ! اپنے نفس کی برائی سے تیری پناہ چاہتا ہوں۔

(۳) ریا کاری

اس میں تیسری رکاوٹ ریا اور نمود و نمائش ہے، ریا کی اصلیت یہ ہے کہ لوگوں کے دلوں میں اپنی عبادت اور عمل خیر کی بدولت وقعت و منزلت کا خواہاں ہو جبکہ یہ کام عبادت کے مقصود کے بالکل خلاف ہے کیونکہ عبادت سے مقصود حق تعالیٰ کی رضا مندی ہے اب چونکہ اس مقصود میں دوسرا شریک ہو گیا تو اس کو شرک اصغر کا نام دیا گیا۔

ریا کاری نفس کی پاکیزگی میں سب سے بڑی رکاوٹ ہے کہ کوئی بھی عمل اس لئے نہ کیا جائے کہ اس سے اخروی مقام و مرتبہ مقصود ہو بلکہ عارضی مقام حاصل کرنے کے لئے، لوگوں کو دکھانے کے لئے عبادت میں خشوع پیدا کیا جائے، اس سے دل پاکیزہ و خاشع ہونے کی بجائے تکبر و خود پسندی کا محور ہوگا۔

(جاری ہے)

حضرت مولانا محمد یعقوب نانوتوی قدس سرہ

تازہ خواہی داشتن گرداغبائے سینہ را گاہے گاہے بازخواں ایں قصہ پاریںہ را
آپ حضرت مولانا مملوک علی صاحب رحمۃ اللہ علیہ (متوفی ۱۲۶۷ھ) صدر مدرس مدرسہ عالیہ دہلی کے صاحبزادہ ہیں والد محترم اپنے زمانہ کے زبردست عالم علوم عقلیہ و نقلیہ میں ماہر اور استاذ الکمل تھے یہاں تک کہ حضرت مولانا محمد قاسم صاحب نانوتوی رحمہ اللہ اور حضرت مولانا رشید احمد گنگوہی کے بھی وہ استاذ گرامی تھے۔
سلسلہ نسب: آپ قصبہ نانوتہ ضلع سہارنپور کے صدیقی شیخ ہیں آپ کا شجرہ نسب حضرت ابو بکر صدیق رضی اللہ تعالیٰ عنہ سے جاملتا ہے، چھٹی پشت میں آپ اور مولانا محمد قاسم نانوتوی کے جد امجد ایک ہی ہو جاتے ہیں اور آپ دونوں ہم زلف بھی ہوتے ہیں۔

نانوتہ میں وطن کی ابتدا: مولانا کے جد امجد قاضی مظہر الدین رحمہ اللہ ۸۷۱ھ میں سکندر لودھی کے زمانہ میں سمرقند سے آئے جن کو سکندر لودھی نے دہلی کا قاضی بنایا اور ان کے بیٹے میراں بڈے کو نانوتہ کا قاضی بنایا، بحکم شاہی میراں بڈے نے نانوتہ میں رہائش اختیار کی، یہ میراں بڈے مولانا محمد قاسم صاحب رحمہ اللہ اور مولانا محمد یعقوب صاحب سے تیرہویں پشت میں بزرگ ہیں۔

پیدائش: اس جامع کمالات ہستی نے اس قصبہ نانوتہ کی سر زمین کو اپنی پیدائش کا شرف بخشا اور ۱۳ صفر ۱۲۴۹ھ میں آپ پیدا ہوئے مولانا محمد قاسم صاحب رحمہ اللہ کی پیدائش ۱۲۴۸ھ میں ہوئی ہے۔

ابتدائی تعلیم: ایسا معلوم ہوتا ہے کہ قرآن مجید حفظ اور ابتدائی فارسی وغیرہ تعلیم نانوتہ ہی میں حاصل کی تھی اس کے بعد پھر اپنے والد ماجد کے ہمراہ تعلیم حاصل کرنے کیلئے دہلی گئے اور مدرسہ عالیہ میں داخلہ لیا، والد محترم جناب مولانا مملوک علی صاحب جب ذوالحجہ ۱۲۵۹ھ میں بموقع تعطیل دہلی سے نانوتہ تشریف لائے تو واپسی پر آپ کو بھی اپنے ہمراہ تعلیم کیلئے دہلی لے گئے اور مدرسہ عالیہ میں ۲۴ محرم ۱۲۶۰ھ سے میزان اور گلستان سے تعلیم کا آغاز کیا، تمام کتب معقول و منقول اپنے والد ماجد سے پڑھیں البتہ علم حدیث مولانا احمد علی صاحب سہارنپوری محشی بخاری سے بھی پڑھا، حضرت شاہ عبدالغنی صاحب دہلوی اور مولانا احمد علی صاحب سہارنپوری دونوں شاگرد ہیں حضرت مولانا شاہ محمد اسحاق دہلوی رحمہ اللہ کے اور یہی دونوں حضرات استاذ حدیث ہیں مولانا محمد قاسم صاحب نانوتوی رحمہ اللہ کے بھی۔

ڈپٹی کلکٹری کا عہدہ: تحصیل علم کے بعد پہلے آپ اجیر میں ملازم ہو کر تشریف لے گئے، اجیر کے پرنسپل نے آپ کی ذکاوت و ذہانت دیکھ کر گورنمنٹ میں سفارش کی اور ڈپٹی کلکٹری کا عہدہ منظور کرایا لیکن آپ نے اس عہدہ کو قبول کرنے سے انکار کر دیا پھر آپ ڈپٹی انسپکٹر مدارس کے عہدہ پر بمشاہرہ ڈیرہ سوروپے مقرر ہو گئے تھے کچھ عرصہ کے بعد ۱۸۵۷ء کا قحط پیش آیا، آپ اپنے گھر رہے، ہنگامہ فرو ہونے کے بعد چھ مہینے کی تنخواہ آپ کو گورنمنٹ سے بھیجی گئی۔

مثالی تقویٰ: لیکن آپ نے اس کے لینے سے انکار کر دیا کہ میں نے ان دنوں میں کچھ کام ہی نہیں کیا تنخواہ کیوں لوں، چنانچہ نو سو روپے واپس کر دیے، یہ مولانا کا انتہائی تقویٰ تھا ورنہ اس کے جواز میں کیا کلام تھا۔ دارالعلوم دیوبند کی صدر مدرس: محرم ۱۲۸۳ھ میں دارالعلوم کی بنیاد قائم ہو چکی تھی، حضرت مولانا محمد قاسم صاحب نانوتوی رحمہ اللہ کے ارشاد سے اس خدمت کو ایک اسلامی خدمت سمجھ کر ۱۲۸۳ھ کے آخر میں دارالعلوم تشریف لے آئے اور نہایت قلیل مشاہرہ بیس روپے پر صدر مدرس قرار پائے۔

آپ چونکہ جامع العلوم والفنون مشاہیر زمانہ میں سے ہونے کے ساتھ ایک صاحب قوت قدسیہ بزرگ بھی تھے اس لئے آپ کے وجود باوجود سے دارالعلوم میں ایک تازہ روح آگئی اور مدرسہ اور طلبہ کو قابل فخر فیوض و برکات حاصل ہوئے۔ مولانا ممدوح خود بھی ایک نمونہ سلف جامع العلوم صاحب شریعت و طریقت بزرگ تھے اور حضرت مولانا محمد قاسم صاحب کے ہم عصر اور جانشین سمجھے جاتے تھے، مگر چونکہ آپ کا قیام اپنے وطن نانوتہ میں تھا اس لئے ہر وقت ہر معاملے میں شریک حال نہیں رہ سکتے تھے، مولانا محمد یعقوب صاحب کی ذات با برکات سے کلی و جزوی ہر قسم کے امور میں نہایت قوی مدد مدرسہ کو پہنچتی تھی اور ہر قسم کے فیوض و برکات سے متمتع ہوتا رہتا تھا، آپ نے ۱۳۰۲ھ تک یعنی حیات کے آخری لمحات تک دارالعلوم کی مسند صدارت کو تقریباً اٹھارہ سال تک زینت بخشی اور آپ اس اٹھارہ سال کے عرصہ میں دارالعلوم سے تعلیم حاصل کرنے و استفادہ کرنے والوں اور فارغ ہونے والوں کے استاذ گرامی ہیں۔ ۱۳۰۱ھ تک دارالعلوم کا جو چوتھا جلسہ دستار بندی ہوا تھا اس میں جن دس فارغین علماء کرام کی دستار بندی کی گئی تھی ان میں خصوصیت سے حضرت حکیم الامت مولانا اشرف علی تھانوی اور حضرت مولانا محمد یحییٰ صاحب رحمہما اللہ قابل ذکر ہیں۔

دارالعلوم کے پہلے مفتی: آپ دارالعلوم کے فتاویٰ بھی تحریر فرماتے تھے جب اس میں آپ کا بہت وقت صرف ہونے لگا تو ارباب شوری نے آپ کو کار تعلیم سے سبکدوش کر کے فتاویٰ کی اہم خدمت کیلئے مقرر کر دیا مگر تبرکاً مختصر کار تعلیم پھر بھی آپ کے ذمہ رہا۔ (جاری ہے)

خواتین کا صفحہ

مفتی محمد عبداللہ صاحب چنیوٹ

شیخی بگھارنا اور اس کا علاج

شیخی بگھارنا بعض عورتوں کی طبیعت میں داخل ہے، اٹھنے بیٹھنے، چلنے پھرنے، بات کرنے، حتیٰ کہ زیور و لباس پہننے میں اس برائی کا ارتکاب ہوتا ہے خصوصاً جب کہیں جانا ہو تو ایسا طریقہ اختیار کیا جاتا ہے کہ پہلے سے مردوں اور عورتوں کو اپنی آمد کی اطلاع کی جاتی ہے، پھر وہاں پہنچ کر ایسی نمایاں جگہ براجمان ہوتی ہیں کہ ان پر سب کی نظر پڑتی رہے، ہاتھ، کان، گلا کسی نہ کسی بہانے مثلاً گرمی وغیرہ کے بہانے سے کھول کر ضرور دکھاتی ہیں، اور اگر عورت کچھ مہذب ہو اور کچھ دینی یا دنیاوی تعلیم حاصل کی ہوئی ہو، دکھاوے اور شیخی کی مذمت و برائی اس کو یاد ہو تو خدا سلامت رکھے ان کے ہار یک کپڑے بلا ارادہ ہی سب زیب و زینت اور بناؤ سنگھار دکھا دیتے ہیں اور کھجلی کے بہانے کان خود دکھا ہی دیتی ہیں۔

اس کی حقیقت حضرت حکیم الامتہ مجدد الملتہ مولانا اشرف علی تھانوی رحمہ اللہ نے یہ لکھی ہے کہ عورتوں کو شیخی کے دو موقع ملتے ہیں ایک خوشی کا دوسرا غمی کا، انہی دو موقعوں میں اجتماع ہوتا ہے حالانکہ بلا ضرورت شرعیہ ان کا اجتماع مناسب نہیں ہے، اس موقع پر مردوں کیلئے یہ مشورہ ہے کہ ان کو شیخی سے بچانے کی یہ ترکیب اختیار کریں کہ عورتوں کو یہ مت کہیں کہ جمع نہ ہوں یہ تو مشکل ہے، مگر یہ طریقہ کریں کہ کہیں جاتے وقت کپڑے نہ بدلنے دیں اور مجبور کریں کہ کپڑے نہ بدلنے پائیں۔

یہ عجیب بات ہے کہ گھر میں تو بھگنوں اور نوکرانیوں کے طرح رہیں اور ڈولی آتے ہی بن سنور کر بیگم صاحبہ بن جائیں، ہر چیز کی کوئی غرض و غایت ہوتی ہے، ان سے پوچھو کہ اچھے کپڑے پہننے کی غرض و غایت کیا صرف غیروں کو دکھانا ہی ہے، تعجب ہے کہ جس کے واسطے یہ کپڑا بنا اور جس کے دام لگے اس کے سامنے تو کبھی نہ پہنا جائے اور غیروں کے سامنے پہنا جائے۔

حیرت ہے کہ خاوند سے کبھی سیدھے منہ نہ بولی، کبھی اچھا کپڑا اس کے سامنے نہ پہنا اور دوسروں کے گھر جائے تو شیریں زبان بھی بن جائے اور کپڑے بھی ایک سے ایک بڑے چڑھے پہن کر جائے، کام آویں غیروں کے اور دام لگیں خاوند کے، یہ کیا انصاف ہے؟

(ماخوذ از وعظ دواعیہ)

مفتی سید عبدالقدوس ترمذی مدظلہم

قانون وراثت سے متعلق پاک و ہند کے جید علماء کرام و مشائخ عظام رحمہم اللہ کے

متفقہ فتویٰ کا پس منظر

پنجاب میں قانون وراثت عام رواج کے مطابق تھا جس کی بنا پر بیٹی اور بہن کو وراثت سے محروم کر دیا جاتا تھا، چونکہ یہ قانون شریعت اسلامیہ کے صریح خلاف تھا اس لئے اس کے تبدیل کرانے کیلئے حضرت اقدس حکیم الامت مولانا اشرف علی صاحب تھانوی قدس سرہ نے 1925ء میں تحریک چلائی اور اس کیلئے احقر کے جد امجد حضرت مفتی عبدالکریم گمھلوی رحمۃ اللہ علیہ مفتی خانقاہ امدادیہ اشرفیہ تھانہ بھون کو دومرتبہ پنجاب کے سفر کیلئے بھیجا، دوسری مرتبہ کے سفر میں حضرت مولانا عبدالجید صاحب پٹھراپوٹی رحمہ اللہ بھی ان کے ہمراہ تھے سفر پنجاب کے علاوہ حضرت جد امجد رحمہ اللہ نے ایک رسالہ ”غصب المیراث“ بھی اس موضوع پر لکھا اور ایک فتویٰ ”ظلم پنجاب کے متعلق خدائی وصیت“ کے نام سے دس ہزار کی تعداد میں شائع فرمایا، بحمد اللہ تعالیٰ اس جد و جہد کا بہت فائدہ ہوا اور بہت سے مسلمانوں نے مرتبہ رسم و رواج کو چھوڑ کر شریعت کے حکم پر عمل شروع کر دیا۔

پاکستان بننے کے بعد 1949ء میں پنجاب اسمبلی نے جو قانون وراثت منظور کیا اگرچہ اس میں بہن، بیٹی کے حق وراثت کو قانونی طور پر تسلیم کر لیا گیا لیکن عملی طور پر اب تک اس میں بے حد کوتاہی کا سلسلہ جاری ہے اس لئے بڑی ضرورت ہے کہ مسلمانوں کو اس طرف متوجہ کیا جائے، اس اہم ضرورت کو پورا کرنے کے لئے ادارہ اشرف البیان نے جہاں رسالہ ”غصب المیراث“ الگ شائع کیا وہیں اس مسئلہ سے متعلق پاک و ہند کے جید علماء کرام و مشائخ عظام کا وہ متفقہ فتویٰ جس پر اس دور کے جید علماء کرام اور مشائخ عظام کی تصدیق ثبت ہے بھی مفت تقسیم کے لئے الگ شائع کر دیا ہے۔ یہ فتویٰ پہلی مرتبہ ۱۳۴۳ھ بمطابق 1925ء میں رسالہ ”غصب المیراث“ کے ساتھ شائع ہوا تھا لیکن جیسے آج سے اسی سال قبل اس کی جتنی ضرورت تھی آج بھی اس کی اتنی ہی بلکہ اس سے بھی زیادہ ضرورت اور اہمیت اظہر من الشمس ہے، امید ہے کہ قارئین اس کی اشاعت میں خاص دلچسپی کا مظاہرہ کریں گے، خدا تعالیٰ اس کے نفع کو عام و نام فرمائیں اور مسلمانوں کی ہدایت کا سبب بنائیں، آمین تفصیل کے لئے رسالہ ”غصب المیراث“ کو ملاحظہ فرمانا ضروری ہے جو ادارہ ”اشرف البیان“ سے دستیاب ہے۔ قارئین المحتانیہ کیلئے یہ فتویٰ اس شمارہ میں بھی شائع کیا جا رہا ہے۔

قانون وراثت سے متعلق پاک و ہند کے جید علماء کرام و مشائخ عظام رحمہم اللہ کا

متفقہ فتویٰ

استفتاء

پنجاب میں قانون وراثت رواج عام کے مطابق ہے جس میں دختر و غیرہ وارثان شرعیہ کو محروم الارث قرار دیا گیا ہے، پس اس قانون کی حمایت کرنا، اس کو قبولاً، فعلاً، سکوتاً تسلیم کرنا کیسا ہے؟

السائل احقر عبدالکریم گجملوی مسجد اسٹیشن راجپورہ ریاست پٹیالہ

(۱) فتویٰ حضرت حکیم الامت مولانا الحافظ الحاج المولوی محمد اشرف علی صاحب تھانوی دامت برکاتہم اس رواج کا باطل و منکر ہونا اور تواریث بنات و غیرہ انص قطعاً سے ثابت ہے، ان کی مخالفت اگر اعتقاداً ہے تو کفر ہے اور عملاً ہے تو اشد درجہ کافق ہے پس اس باب میں عقیدہ کی درستی اور عمل کی اصلاح تو یقیناً فرض ہے اور ابطال باطل و ازالہ منکر قادر پر فرض ہے لہذا سکوت بھی حرام ہوگا اور تسلیم کرنا تو اس سے اشد ہے اور حمایت کرنا سب سے بڑھ کر اشیع و افح ہے، لہذا کلمہ ظاہر۔

کتبہ اشرف علی تھانوی

ہر مسلمان پر فرض ہے کہ اس باطل اور حرام رواج کے قلع قمع میں کوشش کرے، امید کہ علماء کرام اس فریضہ اسلامی کی طرف تقریر و تحریراً ضرورتاً توجہ دلائیں گے۔

حررہ الاحقر ظفر احمد عثمانی عفا اللہ عنہ تھانہ بھون ضلع مظفرنگر

(۲) تحریر مدرسہ عالیہ مظاہر علوم سہارنپور مع دستخط حضرت مولانا الحافظ المولوی خلیل احمد صاحب مدظلہم العالی اگر کوئی صاحب میراث (کے قانون شرعی) کا انکار کرے تو نصوص قطعیہ کا انکار ہوگا اور معلوم ہے کہ قرآن پاک اور احکام قطعیہ کا منکر ہونا ہے؟ اس سے زائد کیا کہا جاسکتا ہے۔

کتبہ الاحقر عبداللطیف عفا اللہ عنہ مدرس (اول) مدرسہ موصوفہ

اس قانون کی مخالفت واجب ہے۔ رقمہ ضیاء احمد

الجواب صحیح خلیل احمد غنی عنہ (ماظم مدرسہ موصوفہ)

صحیح الجواب عنایت الہی مہتمم مدرسہ

الجواب صحیح بندہ عبدالرحمن (کامل پوری) غنی عنہ (مدرس مدرسہ)

(۳) تحریر مدرسہ عالیہ دارالعلوم دیوبند ضلع سہارنپور

اس باطل و حرام رواج عام کے مرتکب اور مجوز اور معاون اور باقی رکھنے والے اور اس پر (عملاً) اصرار کرنے والے ظالم و عاصی ہیں (اور اس فرض قطعی کے انکار کا کفر ہونا تو اظہر ہے) اور مواخذہ حق العباد کا ان کی گردن پر رہے گا تا وقتیکہ وہ صاحب حقوق کے حقوق ادا نہ کریں گے۔

کتبہ مسعود احمد

الجواب صحیح عزیز الرحمن مفتی مدرسہ دیوبند

الجواب صواب محمد انور عفا اللہ عنہ

الجواب صحیح بندہ مرتضیٰ حسن عفی عنہ

(۴) تحریر مولانا محمد کفایت اللہ صاحب صدر جمعیۃ العلماء ہند

یہ رواج شریعت غراء کے صریح منصوص احکام کے مخالف ہے اور اولاد و ختری (وغیرہ) کے ساتھ کھلا ہوا ظلم ہے، جو لوگ اس رواج کو جائز اور تقسیم میراث کے شرعی اصول سے بہتر سمجھیں وہ مسلمان نہیں رہ سکتے اور جو لوگ ناجائز اور خلاف شریعت یقین کرتے ہوں مگر اس پر عمل کرتے ہوں وہ بھی ظالم اور فاسق ہیں۔

(۱) محمد کفایت اللہ غفر اللہ لہ مدرسہ امینیہ دہلی (۲) عبدالحق جہاں خیل (۳) جماعت علی

(علی پوری) بقلم خود (۴) محمد حسین، علی پور ضلع سیالکوٹ (۵) ثناء اللہ امرتسری

(۵) تحریر گرامی امام الدعوة و التبلیغ حضرت مولانا محمد الیاس کاندھلوی رحمۃ اللہ علیہ

اللہ و رسول نے جو حقوق مال میں مقرر فرمائے ہیں اس میں فرق کرنا سخت گناہ ہے، اس کے واسطے اللہ پاک نے خود جس قدر راہتمام فرمایا ہے اور جس قدر اس کے خلاف پر وعید اور دھمکی فرمائی ہے وہ پتہ کو پانی کرنے کیلئے بہت کافی ہے ذرا رسالہ ”غصب المیراث“ کو سب صاحب غور سے دیکھ لیں اس سے بہت کچھ کھل جاوے گا۔ فقط بندہ ماجیز الیاس عفی عنہ

خلاصہ: تمام امت محمدیہ کا اس رواج عام کے حرام قطعی اور ظلم عظیم ہونے پر ہمیشہ سے اتفاق ہے، بغرض اختصار چند فتاویٰ کا انتخاب اور چند علماء کے دستخط درج کئے گئے جملہ اہل اسلام اس ظالمانہ اور کفریہ رواج عام کو منکر شریعت محمدیہ کے مطابق قانون وراثت کی تعمیل کریں۔

کمترین عبد الکریم گمٹھلوی عفی عنہ

امداد السائل فی الاحکام والمسائل فقیہ العصر حضرت مفتی سید عبدالشکور رزوی

الاستفتاء

سوال: کیا فرماتے ہیں علماء کرام اس مسئلہ کے متعلق کہ اگر کوئی عورت دوسری جگہ جا کر حلیہ بیان دے کہ میں بیوہ ہوں یا کنواری غیر منکوحہ تو اس کا یہ بیان بغیر شرعی کوہان معتبر سمجھ کر اس کا نکاح پڑھا دینا جائز ہے یا کہ نہیں؟

الجواب: عورت کا تنہا بیان کافی ہے اگر ظن غالب ہو کہ یہ اپنے بیان میں سچی ہے ورنہ تحقیق ضروری ہے اور جب تحقیق سے اس کا کذب ظاہر ہو جائے تو نکاح کا عدم ہو جائے گا اور سب کارروائی ناجائز سمجھی جائے گی اور لاعلمی میں جو لوگ شریک ہوئے ہیں وہ معذور سمجھے جائیں گے، البتہ احتیاط کا تقاضا یہ ہے کہ تنہا عورت کے بیان پر اعتماد نہ کیا جائے، درمختار میں ہے وحل نکاح من قالت طلقنی زوجی وانقضت عدتی او کنت امة فلان واعتقنی ان وقع فی قلبہ صدقہا (ص ۲۷۹)

حالات زمانہ پر نظر کرتے ہوئے تحقیق کر کے ایسا قدم اٹھانا چاہئے، عورتوں میں آزادی اور آوارگی بڑھ گئی ہے اس لئے صرف اس کے بیان پر دل مشکل سے مطمئن ہوتا ہے، اگر اطمینان ہو تو تصدیق جائز اگرچہ احتیاط کے خلاف ہے، واللہ اعلم بالصواب۔ ۴/ ذوالقعدہ ۱۳۸۲ھ

سوال: ایک عورت بیان کرتی ہے کہ اس کا سر جب اس عورت کو اپنے والدین کے گھر سے لارہا تھا، سفر تقریباً آٹھ میل کا تھا پیدل چل رہے تھے، راستہ میں سورج غروب ہو گیا، ایک غیر آباد جگہ پر جب آئے تو سسر نے عورت مذکورہ کے ساتھ بد فعلی کرنے کی خواہش کی، مذکورہ نے ہر طرح بچنے کی کوشش کی مگر نہ بچ سکی اور سسر نے اسے کہہ دیا کہ اگر کسی سے بھی کہا تو میں تجھے جان سے مار ڈالوں گا، جب تک سسرال میں رہی تو اس کے قبضہ میں رہی، ڈر کے مارے اس نے کسی سے ذکر نہیں کیا، جب پھر والدین کے پاس گئی تو وہ سب ماجرا سنایا (۱) اس کے متعلق شریعت کا کیا حکم ہے؟ (۲) اس کے سر کیلئے شریعت کا کیا حکم ہے؟ (۳) کیا اس عورت کا اپنے خاوند جو کہ اس سسر مذکور کا لڑکا ہے نکاح رہایا کہ نہیں۔

الجواب: (۱) اگر اس عورت مذکورہ کا بیان صحیح ہے تو وہ عورت اس شخص کے لڑکے پر حرام ہو چکی ہے، اب یہ عورت از روئے شریعت اپنے خاوند کے ساتھ نہیں رہ سکتی، اس کو اس کے خاوند کے پاس بھیجنا شرعاً ناجائز ہے اور عورت اور جن لوگوں کو اس کا علم ہو سب پر لازم ہے کہ اس کے خاوند سے اس کو علیحدہ کرانے کی کوشش کریں، اگر علم ہوتے ہوئے اس کو شوہر کے پاس بھیجیں گے اور اس پر راضی ہوں گے تو بقدر استطاعت تمام گنہگار ہوں گے لہذا عورت پر واجب ہے کہ اپنی طاقت کے مطابق شوہر سے علیحدگی کی کوشش کرے اور

حتی الامکان اس کو اپنے پاس نہ آنے دے کیونکہ اس واقعہ کے بعد یہ عورت اپنے اس شوہر پر حرام ہو چکی ہے، شوہر سے صحبت وغیرہ قطعاً حرام ہے، اب اس کے حلال ہونے کی کوئی صورت نہیں ہے، تمام عمر یہ عورت اپنے اس شوہر پر حرام ہے، کسی طرح حلال نہیں ہو سکتی اور نہ ہی دوبارہ نکاح ہو سکتا ہے، لیکن بغیر مرد کے طلاق وغیرہ کے ذریعہ فیصلہ کئے یہ عورت باوجود اپنے شوہر پر حرام ہو جانے کے دوسری جگہ نکاح نہیں کر سکتی، اس لئے ضروری ہے کہ کوشش کر کے شوہر مذکور سے طلاق حاصل کی جائے، پھر قاعدہ کے مطابق عدت گزار کر دوسری جگہ نکاح کرے، بغیر فیصلہ کے دوسری جگہ نکاح نہیں ہو سکتا اور شوہر پر لازم ہے کہ اس عورت کو طلاق کے ذریعہ سے آزاد کر دے کیونکہ اب وہ اس پر حرام ہو چکی ہے اور کسی طرح اس کیلئے حلال نہیں، بلاوجہ اس کو مجبوس کر کے گنہگار نہ بنے، اگر فیصلہ کر کے آزاد نہ کرے گا تو شرعاً گنہگار ہوگا جیسا کہ درمختار میں ہے:

وحرّم ایضاً بالصهریة (اصل مزنیۃ) اراد بالزنا الوطی الحرام الخ، وقال العلامة الشامی رحمہ اللہ تحت قوله وحرّم ایضاً قال فی البحر اراد بحرمة المصاهرة الحرمات الاربع حرمة المرأة علی اصول الزانی وفروعہ نسبا ورضاعا وحرمة اصولها وفروعها علی الزانی نسبا ورضاعا کما فی الوطی الحلال (شامی ص ۲۸۷ ج ۲) وفی الدر المختار ایضاً وبحرمة المصاهرة لا یرتفع النکاح حتی لا یحلّ لها التزوّج بأخراً بعد المتاركة وانقضاء العدة، وفی رد المحتار تحت قوله الأبعد المتاركة ای وان مضی علیها سنون کما فی البزازیة وعبارة الحاوی الا بعد تفريق القاضی او بعد المتاركة اه وقد علمت ان النکاح لا یرتفع بل یفسد وقد صرحوا فی النکاح الفاسد بان المتاركة لا تتحقق الا بالقول ان کانت مدخولا بها کترکتک او خلعت مسبیلک الخ (شامی ص ۲۹۰ ج ۲) اگر مرد مذکور (یعنی عورت مذکورہ کا شوہر) طلاق وغیرہ کے الفاظ سے فیصلہ نہ کرے تو حاکم مسلم کے سامنے تمام واقعات بیان کر کے فیصلہ لیا جاوے اگر حاکم مسلم شرعی طور سے ثبوت کے بعد فیصلہ کر کے نکاح فسخ کر دے تو بعد عدت کے شوہر کے فیصلہ کے بغیر بھی دوسری جگہ نکاح ہو سکتا ہے، فقط

(۲) عورت کے خسر کے متعلق جو حکم شرعی ہے بعد ثبوت حاکم مسلم کے اختیار میں ہے۔

واللہ اعلم بالصواب

احقر سید عبدالشکور رزمی خطیب جامع مسجد مفتی ساہیوال ۹/ ذوالقعدہ ۱۳۸۲ھ

تعارف و تبصرہ

نام کتاب: اصلاحی خطبات و مقالات: افادات: ولی کامل حضرت مولانا مفتی عبدالقادر صاحب رحمۃ اللہ علیہ سابق شیخ الحدیث دارالعلوم عید گاہ کبیر والا مرتب: حافظ محمد اکبر شاہ بخاری زید مجیدہ ضخامت: ۴۰۰ صفحات اکابرین دیوبند پر اللہ تعالیٰ کا فضل و احسان ہے کہ ان کے ہر قول و عمل سے، کردار و گفتار سے سنت جھلکتی ہے اور اتباع سنت میں حدود و پیش پیش ہوتے ہیں، یہی وجہ ہے کہ ان کی ہر بات، ہر جملہ اتنا مؤثر ہوتا ہے کہ قلوب میں پیوست ہو کر رہ جاتا ہے، مجملہ ان اکابرین میں ماضی قریب کی ایک بزرگ ہستی حضرت شیخ الحدیث مفتی عبدالقادر رحمہ اللہ کی بھی تھی، آپ صحیح معنی میں رع مشک آں است کہ خود گوید نہ کہ عطار گوید۔ کے مصداق تھے، آپ نے جہاں حدیث و فنون میں طلبہ کرام کے قلوب کو نور کیا وہیں پر آپ نے بیانات و مقالات کے ذریعے تشنگان معرفت کے قلوب و اذہان میں عشق خداوندی کی وہ آگ بھڑکائی زمانہ جس کی مثال پیش کرنے سے قاصر ہے۔

زیر نظر کتاب بھی آپ کے ان اصلاحی بیانات و مقالات کا وہ سدا بہار گلدستہ ہے جس سے تشنگان معرفت نے آپ سے ارض پاک کے مختلف مقامات پر سیرابی حاصل کر کے اپنے قلوب کو تسکین دی جسے محترم و کرم حافظ محمد اکبر شاہ صاحب بخاری زید فضلہ نے آپ کے مختلف مضامین و مقالات کے لالہ زاروں میں سے محنت شاقہ کے ساتھ پھول اور کلیاں چنی ہیں جن کی مہک سے دماغ معطر ہوتا ہے اور غنچہ دل کھل اٹھتا ہے۔ کتاب ہذا میں تزکیہ نفس، تعلیم و تعلم، فضائل و فوائد اور احکام و مسائل پر خصوصیت سے کلام کیا گیا ہے، کتاب صحیح معنوں میں حرز جان بنانے کے لائق ہے، کتاب ہذا کی طباعت پر خصوصی توجہ دی گئی ہے اور سرورق کو خوبصورتی سے بھی آراستہ کیا گیا ہے۔ لیکن چند مقامات پر کتابت کی غلطیاں موجود ہیں امید ہے کہ آئندہ ایڈیشن میں تصحیح کر دی جائے گی۔

☆☆☆☆☆

نام کتاب: آداب اسلام مرتب: جناب صوفی محمد اقبال قریشی صاحب صفحات: ۶۳
ناشر: ادارہ تالیفات اشرفیہ ہارون آباد ضلع بہاولنگر قیمت: ۱۸ روپے کے ڈاک ٹکٹ

مذہب اسلام ہی وہ واحد عالمگیر مذہب ہے جس نے زندگی کے ہر شعبہ کے متعلق طریقہ کار اور آداب

بتلائے، یہی وجہ ہے کہ اس بات کا اعتراف اپنے تو کیا انبیاء بھی کرتے ہیں جبکہ دوسرے ادیان باطلہ میں یہ خصوصیت

نہیں پائی جاتی۔ پیش نظر کتاب بھی اسی موضوع پر مختصر مگر جامع ترین کتاب ہے جو اپنی مثال آپ ہے، موصوف

نے بڑی عرق ریزی سے اس کو مرتب کیا ہے، ترتیب بھی عمدہ ہے اور ہر خاص و عام کیلئے یکساں مفید ہے۔